

دو سرا رُخ



عمران سیریز نمبر 106

دوسرا رخ

(دوسرا حصہ)

پیش رس

موت کی آہٹ کے بعد دوسرا رخ ملاحظہ فرمائیے۔ اس کتاب میں کہانی نے دوسرا رخ اختیار کیا ہے اور یہی اُس تصویر کا بھی دوسرا رخ ہے جو شیراں کی حویلی سے برآمد ہوئی تھی۔

یہ تو ہوا زیر نظر کتاب کی کہانی سے متعلق اور اب کتاب کے لیٹ ہونے کا ماجرا سنئے کاغذ نایاب ہو رہا ہے۔ قیمتیں پہلے آسمان سے تو گزر چکی ہیں۔ اس پر بھی کاغذ دیتے ہیں تو کیش میمو نہیں دیتے۔ کیوں دینے لگے۔ جو چیز اصل قیمت سے تین چار گنی قیمت پر فروخت کی جائے گی اُس کا کیش میمو کیونکر دیا جاسکتا ہے.... کیش میمو نہ ہونے کی صورت میں انکم ٹیکس والے اُس کھاتے کو تسلیم نہیں کرتے۔ پھر کیا صورت ہو.... کوئی بتائیے۔ (میری سمجھ میں تو نہیں آرہا۔ کیونکہ بحالت صوم ہوں۔ یعنی روزہ رکھ چھوڑا ہے اور تمباکوئے خوردنی کی مفارقت نے آئی گئی عقل خط کر رکھی ہے)۔

ہاں تو جناب اس وقت جب میں یہ سطور سپرد قلم کر رہا ہوں اطلاع ملی ہے کہ کاغذ کے کچھ جہاز گودی میں کھڑے ہیں لیکن انہیں گندم کے جہازوں کی وجہ سے برتھ نہیں مل رہی.... لہذا جب برتھ ملے گی اور کاغذ اتر کر بازار میں آئے گا اُس وقت کتاب بھی چھپ جائے گی۔ میری کتاب گندم سے زیادہ ضروری نہیں ہے۔ اب دیکھنا یہ ہے باہر سے وافر مقدار میں کاغذ آجانے کے باوجود بھی مارکیٹ کی کیا حالت رہتی ہے۔ یہ سب کچھ اس لئے لکھنا پڑتا ہے کہ بعض پڑھنے والوں کو یہ تین سو پیسے بے حد گراں گزرتے ہیں۔ حالانکہ اتنی کم قیمت میں اتنے ہی صفحات والی کوئی اور کتاب آپ پیش نہیں کر سکیں

گے.... لہذا اگر جہازوں کی تشریف آوری کے باوجود بھی کاغذ کی قیمتیں کم نہ ہوئیں تو لازمی طور پر یہ تین سو پیسے مزید کمک حاصل کرنا چاہیں گے۔ تبھی بات آگے بڑھے گی ورنہ میرے ہم پیشہ لوگ یا تو اپنی شان میں ”قصیدے“ سنیں گے یا اور کوئی پیشہ اختیار کر لیں گے۔ یہ بھی تو ہو سکتا ہے کہ آیا ہوا سارا کاغذ ”اندر“ ہو جائے اور ٹل میں اُس کے سودے کرتا پھرے۔ ظاہر ہے کہ ایسی صورت میں قیمتیں تو گرنے سے رہیں۔ غضب خدا کا بچپن روپے کچھ پیسے فی ریم والا کاغذ کچھتر روپے فی ریم کے حساب سے بھی نہیں مل رہا۔ ٹل میں آکر چپکے سے کان میں کہتا ہے۔ ”اٹھتر روپے میں کہو تو دلوادیا جائے اور نکیش میمو نہیں ملے گا۔“

بہر حال میں نہیں کہہ سکتا کہ یہ کتاب کب تک مارکیٹ میں آسکے گی۔ ایک صاحب کے خط کا تذکرہ بھی ہو جائے۔ لمبا چوڑا رونا رونے کے بعد رقم طراز ہیں کہ ”اب میں نے سیاست سے توبہ کر کے پولٹری فارمنگ شروع کر دی ہے۔“ بہت اچھا کیا ہے آپ نے کیونکہ سیاست انڈے بچے نہیں دیتی۔ صرف ”زندہ باد“ سنوالی ہے اور بعد میں ”مردہ باد“ کرا دیتی ہے۔ اب آپ مرغیوں کی حیات آفریں کڑکڑاہٹ سنیں گے اور مرغیوں کی مستی بھری لکڑوں کوں آپ کو نئے جہانوں کی سیر کرائے گی۔ اُس پر سے انڈے مفت۔ روزانہ ایک چوزے کے آب جوش سے اپنی جان بنائیے۔ کہ جان ہے تو جہان ہے۔ فرصت کے اوقات میں بیٹھے سوچا کیجئے کہ پہلے انڈا پیدا ہوا تھا یا مرغی۔ اس سے آپ کو اپنی مناسب ذہنی تربیت کرنے میں بھی مدد ملے گی.... خدا مبارک کرے آمین.... اور آخر میں لکڑوں کوں!

ابن صفی



عمران کے فرشتوں کو بھی علم نہیں تھا کہ گاڑی سے اترنے کے بعد اس پر کیا گزرے گی۔ ہیڈ لائٹس بجھائے اور پارکنگ لاٹ اندھیرے میں ڈوب گیا تھا۔ انجن بند کر کے وہ ہلکے سرول میں سیٹی بجاتا ہوا گاڑی سے اتر اور دروازے کو مقفل کر ہی رہا تھا کہ دونوں پہلوؤں میں دو سخت سی چیزیں چبھنے لگیں۔

”خاموشی سے پیچھے ہٹو...!“ کسی نے سرگوشی کی ”اور بائیں جانب مڑ کر چلنا شروع کر دو۔“ عمران نے طویل سانس لی اور سیدھا کھڑا ہو کر پیچھے ہٹنے لگا۔ دونوں پستول بدستور اُس کے پہلوؤں سے لگے رہے۔

”بائیں مڑو...!“ دائیں پہلو پر دباؤ بڑھاتے ہوئے کہا گیا اور عمران نے خاموشی سے تعمیل کی۔ گریڈ ہوٹل کی کھڑکیوں سے پھوٹنے والی روشنی کی رسائی اس حصے تک نہیں ہوتی تھی۔ وہ کم از کم کنکھیوں ہی سے ان آسیبوں کی شکلیں دیکھنے کی کوشش ضرور کرتا۔

زیادہ دور نہیں چلنا پڑا تھا۔ پارکنگ لاٹ ہی کی ایک گاڑی تک وہ اُسے دھکیل کر لے گئے تھے۔ پھر کسی تیسرے نے پچھلی سیٹ کا دروازہ کھولا اور عمران سے اندر بیٹھنے کو کہا گیا اس مرحلے پر بھی اُسے کچھ کر گزرنے کی صورت نظر نہ آئی مجبوراً وہی کرنا پڑا جس کے لئے کہا گیا تھا۔ گاڑی حرکت میں آگئی اور عمران اسی طرح لا تعلقی سے بیٹھا رہا جیسے وہ آدمی نہ ہو بلکہ انہوں نے کوئی بندل اٹھا کر پچھلی سیٹ پر رکھ دیا ہو۔

آخر تھوڑی دیر بعد اُن میں سے ایک آتا کر بولا۔ ”کیا تمہیں علم ہے کہ کہاں لے جائے جا رہے ہو؟“

”شائد پروگرام میں کوئی تبدیلی ہو گئی ہے۔“ عمران نے بے حد خوش دلی کا مظاہرہ کرتے

ہوئے کہا۔

”کیا مطلب....؟“

”جس لڑکی نے مجھے گرینڈ میں مدعو کیا تھا شاید اب اُس کے والد صاحب کے ساتھ رات کا

کھانا ہر مار کرنا پڑے گا۔!“

دونوں نے قہقہے لگائے اور عمران بھی اُن کی اس مسرت میں شریک ہو گیا۔

”تم کیوں ہنس رہے ہو....!“ ان میں سے ایک سنجیدگی اختیار کر کے بولا۔

”ہنسنے والوں کے ساتھ ہنسنا اور رونے والوں کا ساتھ دینا۔ یہی ہے میری زندگی اور اس کے

علاوہ رکھا ہی کیا ہے زندگی میں۔!“

”اچھا خاموش بیٹھو....!“ دوسرا کڑک کر بولا۔

”میں تو خاموش ہی تھا۔ دوستو.... چھیڑ چھاڑ تم نے کی تھی۔!“

”بس ختم....!“

عمران مسکرا کر رہ گیا۔ گاڑی ایک سنان سڑک پر بہت احتیاط سے چلائی جا رہی تھی کیونکہ سڑک خطرناک بھی تھی کہیں کہیں تو اتنی تنگ تھی کہ دوسری طرف سے آنے والی کسی گاڑی کو راستہ نہ مل سکتا۔ بائیں جانب گہری کھائیاں تھیں اور دائیں جانب اونچی اونچی چٹانیں۔

شیراں کا قصہ ختم ہوتے ہی عمران کو سر دار گدھ سے واپس چلے جانا چاہئے تھا۔ لیکن وہ ابھی تک وہیں مقیم تھا اور اس وقت میریا کی دعوت پر گرینڈ ہوٹل پہنچا تھا کہ اس وقوعے سے دوچار ہونا پڑا۔

میریا اس کی بے حد شکر گزار تھی۔ بیٹھے بٹھائے مفت میں اتنی بڑی جائیداد ہاتھ آئی تھی۔ ایک دقیق بینک بیلنس کی مالک بنی تھی۔ اُسے کسی طرح یقین ہی نہیں آتا تھا کہ اس کی تقدیر اس طرح اچانک پلٹ گئی ہے۔

وصیت نامہ ہاتھ آتے ہی شیراں کو یاد کر کے بہت روئی تھی.... اور عمران اُسے تسلیاں دیتا رہا تھا۔ بہر حال اُسی کی کوششوں کی بناء پر کسی دشواری کے بغیر قانونی کاغذی کارروائیاں بھی تکمیل پا گئی تھیں۔ میریا نے تینوں باڈی گارڈز کی ملازمت بھی برقرار رکھی تھی اور اب انہیں مویشیوں کے اُس بہت بڑے فارم کی دیکھ بھال پر لگادیا تھا جو شیراں نے اُس کے لئے چھوڑا تھا۔

اس کے خاندان کے دوسرے افراد بھی اب شیراں ہی کی کوٹھی میں منتقل ہو گئے تھے۔

آخر میں اُس نے عمران سے کہا تھا۔ ”میری سمجھ میں نہیں آتا کہ آپ کی کیا خدمت کروں

مسٹر عمران۔!“

”کسی ڈبے میں بند کر کے ایسی جگہ رکھ دو جہاں مادام شیراں کی پہنچ نہ ہو سکے۔۔۔۔۔؟“ عمران نے جواب دیا تھا۔

وہ ہنس پڑی تھی اور پھر سنجیدہ ہو کر بولی تھی۔ ”میرا خیال ہے کہ وہ آپ کو بہت چاہتی ہیں۔“ بہر حال اس وقت یہ دعوت مہنگی پڑی تھی۔ عمران خاموش بیٹھا رہا۔ وہ دونوں بھی خاموش تھے۔ گاڑی تاریکی کا سینہ چیرتی کسی نامعلوم منزل کی طرف بڑھی جا رہی تھی۔

تھوڑی دیر بعد عمران نے پوچھا۔ ”اب رات کے کھانے کی کیا رہے گی۔!“

”دھماکے والی غذا کے منتظر رہو۔!“ بائیں جانب والا ہنس کر بولا اور اُس کے ریوالور کی ہال کچھ اور سختی سے عمران کے پہلو پر چبھنے لگی۔

”یار کہیں ہم سے غلطی تو نہیں ہوئی۔!“ دائیں جانب والا بولا۔

”کیسی غلطی۔۔۔۔۔!“

”مجھے تو یہ آدمی پاگل معلوم ہوتا ہے۔!“

”تمہارا نام علی عمران ہی ہے نا۔۔۔۔۔!“ بائیں جانب والے نے سوال کیا۔

”بالکل ہے۔۔۔۔۔!“

”خان داور کو تم ہی نے مارا تھا۔۔۔۔۔؟“

”ہر گز نہیں، دشمنوں نے اڑائی ہے۔!“

”کن دشمنوں نے۔۔۔۔۔؟“

”یہ بہت مشکل سوال ہے۔ ایسے لوگ بھی میرے دشمن ہو جاتے ہیں جن کی شکلیں بھی تمہیں نہیں دیکھیں۔!“

”یہ کیا بات ہوئی۔!“

”اپنے دلوں سے پوچھو۔۔۔ کیا میں تمہیں جانتا ہوں ارے میاں میری شکل ہی ایسی ہے کہ دوسرے دیکھ دیکھ کر خواہ مخواہ سلگتے رہتے ہیں۔ پڑوس میں ایک لڑکی رہتی ہے ایک دن اپنی سہیلی سے کہنے لگی جی چاہتا ہے عمران کی تھو تھنی مسل کر رکھ دوں اور مجھے بھی بعض تھو تھنیاں ایسی زہر لگتی ہیں۔!“

”اچھا بس اب خاموش رہو۔۔۔۔۔!“ بائیں جانب والا ڈپٹ کر بولا۔

”اے عجیب لوگ ہو تم بھی۔ کبھی پیار محبت سے بات کرتے ہو کبھی پھاڑ کھانے دوڑتے ہو۔!“
 ”ہم ایسے ہی ہیں تم چپ بیٹھو....!“

”بلکہ چپ کر جاؤں خواہ اردو کی ایسی کی تیسری ہی کیوں نہ ہو جائے۔!“
 ”یہ واقعی پاگل معلوم ہوتا ہے۔!“ دائیں جانب والے نے اپنے ساتھی سے کہا۔
 ”تم ہی خاموش کیوں نہیں رہتے۔!“ ساتھی بولا۔
 ”شاباش یہ ہوئی اردو.... ورنہ تم یہ کہتے کہ تم ہی کیوں نہیں چپ کر جاتے۔!“ عمران پر
 سرت لہجے میں بولا۔

”ہمیں اردو نہیں پڑھاؤ....!“ بائیں جانب والا غرایا۔
 ”پڑھ لو.... بروز قیامت کام آئے گی۔ دنیا میں تو انگریزی سے بھی کام چل جاتا ہے۔!“
 ”تم عجیب آدمی معلوم ہوتے ہو۔!“ دائیں جانب والے نے کہا۔ ”اتنی دیر سے ادھر ادھر کی
 بکواس کئے جا رہے ہو لیکن ایک بار بھی یہ معلوم کرنے کی کوشش نہیں کی کہ اس طرح کہاں لے
 جا رہے ہو....؟“

”میرے لئے کوئی نئی بات نہیں ہے۔ کیونکہ خود سے کہیں بھی نہیں جاتا۔ ملاقات کے
 خواہشمند اسی طرح پکڑا بلاتے ہیں۔!“

”تم کیوں فضول باتیں کر رہے ہو....؟“ بائیں جانب والے نے اپنے ساتھی کو لاکارا۔
 ”ٹھیک ہے.... ہمیں خاموش رہنا چاہئے۔!“

”شاباش....!“ عمران سر ہلا کر بولا۔ ”سعادت مند بچے ایسے ہی ہوتے ہیں۔!“
 ”تم بھی خاموش رہو۔!“

”بہت بہتر جناب عالی۔!“ عمران نے کہا اور طویل سانس لے کر سوچنے لگا۔ کہیں یہ خان داور
 ہی والا قصہ نہ ہو۔ ممکن ہے اُس کے حواری یہی سمجھتے ہوں کہ وہ اُسی کے ہاتھوں اپنے انجام کو
 پہنچا تھا۔ لیکن اگر وہ انتقام ہی لینا چاہتے ہیں تو اس تکلف کی کیا ضرورت تھی۔ وہیں پارکنگ پلاٹ
 پر ہی گولی ماری ہوتی۔ وہ قطعی بے خبر تھا۔ نہیں یہ اور کوئی چکر معلوم ہوتا ہے۔ مگر ان دونوں
 نے ابھی خان داور کا ذکر کیوں چھیڑا تھا۔ دفعۃً گاڑی رک گئی۔ بائیں جانب والے نے دروازہ کھول
 کر پھرتی سے اترتے ہوئے کہا۔ ”تم بھی اترو.... خبردار پستول کی زد پر ہو۔!“

”مجھے علم ہے کہ بُری طرح زد پر ہوں.... بار بار یاد نہ دلاؤ۔ ویسے بھی میں اس سفر کا مقصد

معلوم کئے بغیر فرار ہونے کی کوشش نہیں کروں گا۔“

انہوں نے اُسے گاڑی سے اُتار اور تیسرا آدمی جو گاڑی ڈرائیو کر رہا تھا نارچ روشن کر کے ان کے آگے چلنے لگا۔ عمران کے دونوں پہلوؤں سے اب بھی پستول لگے ہوئے تھے اور وہ دفعتاً کچھ کر گزرنے کا ارادہ نہیں رکھتا تھا۔ کیونکہ ایسی کوئی حرکت خودکشی ہی کے مترادف ہوتی۔ راستہ ہموار تھا۔ پتہ نہیں وہ اُسے کہاں لے جا رہے تھے۔ اس دیرانے میں کسی عمارت کی موجودگی محال تھی۔ آخر یہ لوگ کیا کرنا چاہتے ہیں۔ بے خیالی کے عالم میں ان کے ہتھے چڑھا تھا اور بے بسی سے یہاں تک چلا آیا تھا۔ اگر انہیں اس کی جامہ تلاشی لینے کا خیال آگیا تو وہ نہتا بھی ہو جائے گا۔ لہذا قبل اس کے کہ انہیں عقل آجائے اُسے کوئی تدبیر کر لینی چاہئے۔ بس پھر ساری احتیاطوں کو بالائے طاق رکھ کر وہ لڑکھڑایا اور کہنیوں کے بل گر پڑا۔ پھر وہ دونوں سنبھلنے بھی نہیں پائے تھے کہ انہیں دو بھر پور لالتوں کا سامنا کرنا پڑا۔

”کیا ہوا... کیا ہوا...!“ کہتا ہوا تیسرا آدمی پلٹ پڑا جس کے ہاتھ میں نارچ تھی۔

عمران کا ریوالور ہپ پاکٹ سے نکل آیا تھا۔ سناٹے میں ایک فائر گونجا اور نارچ اُس کے ہاتھ سے نکل کر دور جا پڑی اور اس کے بعد تو اندھا دھند فائروں سے سناٹے کا سینہ چھلنی ہو کر رہ گیا تھا۔ شاید وہ دونوں اپنے ریوالور خالی کر دینے پر تل گئے تھے۔ لیکن کس پر...؟ عمران تو اتنی دیر میں اُن سے خاصے فاصلے پر ایک بڑے پتھر کی اوٹ میں پناہ لے چکا تھا اور اُسے وہ نارچ یہاں سے صاف نظر آرہی تھی جو تیسرے آدمی کے ہاتھ سے گری تھی۔ اب بھی روشنی تھی لیکن اُس کا رخ عمران کی طرف نہیں تھا۔

اپنے ریوالور خالی کر دینے کے بعد شاید وہ انہیں دوبارہ لوڈ کر رہے تھے لیکن جہاں بھی تھے وہاں سے جنبش نہیں کرنا چاہتے تھے۔ عمران کے ریوالور سے صرف ایک ہی فائر ہوا تھا اور وہ یقین کے ساتھ نہیں کہہ سکتا تھا کہ نارچ والا صرف زخمی ہوا تھا یا ہمیشہ کی نیند سو گیا تھا۔

عجب سانسنا فضا میں طاری تھا اور کچھ فاصلے پر پڑی ہوئی وہ روشن نارچ عجیب ترلگ رہی تھی۔ عمران نے جیب سے چیونگم کا پیکٹ نکالا اور ایک پیس منہ میں رکھ کر اُسے اس طرح کچلنے لگا جیسے کچھ ہوا ہی نہ ہو اور وہ ساری زندگی اُسی پتھر کی اوٹ میں بیٹھے رہ کر گزار سکتا ہے۔ لیکن یہ دلچسپی کی کیفیت دیر پا ثابت نہ ہو سکی۔ دوسرے ہی لمحے میں خیال آیا کہ کہیں آس پاس ہی وہ لوگ بھی نہ موجود ہوں جن کے لئے اُسے یہاں لایا گیا تھا۔ بس پھر وہ وہاں سے کھسکنے ہی والا تھا کہ تیز قسم کی

روشنی میں نہا گیا اور بالکل مشینی انداز میں اُس کا ریوالبور والا ہاتھ پتھر کے نیچے ریگ گیا۔
دوسرے ہی لمحے میں کسی کی لکار سنائی دی۔ ”تم نشانے پر ہو.... اپنی گن زمین پر ڈال کر
ہاتھ اٹھا دو....!“

عمران دونوں ہاتھ اٹھاتا ہوا بولا۔ ”میرے پاس گن نہیں ہے۔!“
”سیدھے کھڑے ہو جاؤ۔!“

”سیدھا کھڑا ہو گیا۔!“ عمران نے اٹھتے ہوئے لکارنے والے کی نقل اُتاری۔
روشنی اب بھی اُسی پر پڑ رہی تھی۔

”آگے بڑھو....!“ حکم ملا۔

وہ چلنے لگا اور روشنی اُس کے ساتھ ساتھ حرکت کرتی رہی۔ پھر وہ دونوں بھی دکھائی دیئے جو
اُسے یہاں تک لائے تھے اور تیسرا قریب ہی اوندھا پڑا نظر آیا۔
بہر حال اُسے جلدی سے ایک چھوٹی سی چوبی عمارت کے قریب پہنچا دیا گیا۔ جو اونچی اونچی
چٹانوں سے گھری ہوئی تھی۔

”اندر چلو....!“ عقب سے کسی نے درشت لہجے میں کہا۔ ”یہ تم نے اچھا نہیں کیا۔!“
”کیا اچھا نہیں کیا....؟“ عمران نے مڑے بغیر پوچھا۔

”یہ ایک پُر امن مشن تھا لیکن تم نے ہمارے ایک آدمی کو زخمی کر دیا۔“
”گھاس تو نہیں گھاگئے۔ میں نے کیسے زخمی کر دیا۔ میرے پاس کیا تھا۔ اندھیرے میں ٹھوکر
کھا کر گر اور تمہارے آدمیوں نے فائرنگ شروع کر دی۔!“

”یہ جھوٹ بول رہا ہے۔!“ دوسری آواز آئی۔ ”اس نے لاتیں بھی چلائی تھیں۔!“
”جلدی سے اٹھ بیٹھنے کو اگر تم لاتیں چلانا سمجھتے ہو تو سمجھا کرو.... میرا کیا جاتا ہے۔!“ عمران
نے کہا۔

”چلو.... اندر چلو....!“

وہ بدستور ہاتھ اٹھائے ہوئے عمارت میں داخل ہوا اور اس طرح زیدے نچانے لگا جیسے تیز
قسم کی روشنی بصارت پر اثر انداز ہوئی ہو۔

”خدا کی پناہ.... تو تم بھی۔!“ ایک جانی پہچانی سی نسوانی آواز سماعت سے ٹکرائی اور عمران
جہاں تھا وہیں رک گیا۔

بائیں جانب مڑ کر دیکھا۔ میرا چند قدم کے فاصلے پر کھڑی نظر آئی۔ کمرے میں اُس کے علاوہ اور کوئی نہیں تھا۔

”بہت خوب....!“ عمران ہنس کر بولا۔ ”اس مذاق کی کیا ضرورت تھی۔ واہ بھی بلایا تھا گرینڈ میں اور میز پر کھانا یہاں لگایا جا رہا ہے۔!“

”میں کچھ نہیں جانتی.... یہ لوگ مجھے ریوالور دکھا کر یہاں لے آئے ہیں۔!“

”کیسا تھا....؟“

”کیا....؟“ وہ متحیرانہ لہجے میں بولی۔

”ریوالور....؟“

”بے تکلیف ہانکو....!“ وہ روہانسی ہو کر بولی۔ ”آخر یہ سب کیا ہے۔!“

”بیٹھ جائیے مسٹر عمران.... اور آپ بھی تشریف رکھئے محترمہ....!“ کسی نے کہا اور وہ آواز کی سمت متوجہ ہو گئے۔

دائیں جانب والے دروازے میں ایک باریش سفید فام آدمی کھڑا نظر آیا۔ عمر چالیس اور پچاس کے درمیان رہی ہوگی۔ گٹھیلے جسم والا اور ورزا قد تھا۔ بڑی نکھری ستھری اردو میں انہیں مخاطب کیا تھا۔ عمران نے پھر الوؤں کی طرح دیدے نچائے۔!

”میں نے عرض کیا تھا کہ تشریف رکھئے....!“ اس نے پھر کہا۔

”آپ کی تعریف....!“ عمران نے میرا سے پوچھا۔

”میں کیا جانوں....!“

”جی ہاں! وہ نہیں جانتیں.... آپ لوگ براہ کرم تشریف رکھئے۔ یہ ایک ایسا ہی معاملہ ہے کہ ہمیں یہ ناشائستہ حرکت کرنی پڑی۔!“

”اچھا.... اچھا....!“ عمران خوش ہو کر بولا۔ ”خیر کوئی بات نہیں۔ آپ کہتے ہیں تو ہم بیٹھ جاتے ہیں۔!“ پھر اُس نے میرا کو بیٹھ جانے کا اشارہ کیا اور خود بھی بیٹھ گیا۔

میرا حیرت سے کبھی نووارد کو دیکھتی تھی اور کبھی عمران کو....

نووارد سامنے والی کرسی پر بیٹھتا ہوا بولا۔ ”میرا نام وہائٹ مشروم ہے۔!“

”جس کا اردو ترجمہ ہوا سفید گکر مٹا....!“ عمران چپک کر بولا۔

”مسٹر عمران سنجیدگی اختیار کیجئے۔!“ اُس نے کسی قدر تلخی سے کہا۔

”میں بالکل سنجیدہ ہوں.... فرمائیے۔!“

”وہ تصویر کہاں ہے....؟“

”کون سی تصویر....؟“

”باؤل دے سوف.... وہ دراصل میری ملکیت تھی۔ پچھلے سال چوری ہو گئی تھی۔!“

”تو آپ یہ کہنا چاہتے ہیں کہ موسیو شیراں....!“

”میں کچھ نہیں کہنا چاہتا۔!“ وہ ہاتھ اٹھا کر بولا۔ ”سوائے اس کے کہ وہ میری ملکیت تھی۔!“

”ہو سکتا ہے۔!“ عمران نے لا پرواہی سے کہا۔ ”لیکن آپ مجھ سے کیا چاہتے ہیں....؟“

”میں نے پوچھا تھا کہ وہ تصویر اب کہاں ہے....؟“

”بھلا میں کیا بتا سکوں گا۔!“

”تصویر آپ نے تلاش کی تھی۔!“

”یقیناً یہ درست ہے۔!“

”تو پھر بتائیے کہ وہ تصویر اب کہاں ہے....؟“

”تصویر کے ساتھ ہی موسیو شیراں کی ایک تحریر بھی تھی۔ جس کے مطابق وہ تصویر مجھے

محکمہ خارجہ کے کسی ذمہ دار آفیسر کے حوالے کر دینی تھی۔!“

”تو پھر آپ نے وہ تصویر کس کے حوالے کی تھی....؟“

”کسی کے بھی حوالے نہیں کر سکا تھا۔ اچانک آئی ایس آئی والے نازل ہوئے تھے اور اُن

دونوں قیدیوں سمیت تصویر کو میرے قبضے سے نکال لے گئے تھے۔!“

”آپ کی کیا حیثیت ہے....؟“

”نکے کا دو دو ہو رہا ہوں کیا آپ نہیں دیکھ رہے۔!“

”مسٹر عمران سنجیدگی۔!“

عمران بنے مزید کچھ کہنے کی بجائے بُرا سامنہ بنایا اور دوسری طرف دیکھنے لگا۔

”محترمہ آپ بتائیے۔!“ اُس نے میرا سے کہا۔

”میں کیا بتاؤں.... اُس تصویر کے بارے میں مجھے اُس وقت تک کچھ نہیں معلوم ہوا تھا جب

تک وہ برآمد نہیں کر لی گئی تھی۔ میں موسیو شیراں کی سیکریٹری تھی لیکن یقین کیجئے۔ میں نہیں

جانتی تھی کہ اُن سے کوئی راز بھی وابستہ ہے۔!“

”تصور کون لے گیا....؟“

”ملٹری کے کچھ لوگ تھے۔ میں نے اُن کی وردیوں سے انہیں پہچانا تھا۔ اس سے زیادہ اور کچھ نہیں جانتی۔!“

”شیراں نے خصوصیت سے آپ ہی کو اپنا وارث کیوں قرار دیا تھا....؟“

”میں نہیں جانتی جناب.... یہ سب کچھ میری توقعات کے خلاف ہوا ہے۔ میں تصور ہی نہیں کر سکتی تھی۔!“

”حالانکہ اُس کی اصل وارث روزایا لکریو تھی۔!“

”خود موسیو شیراں نے اس کا تذکرہ کبھی نہیں کیا تھا۔!“

”بہر حال مجھے اس سے کوئی سروکار نہیں مجھے تو اپنی تصویر چاہئے۔!“

”آپ نے چوری کی رپورٹ تو درج کرائی ہی ہوگی۔!“ دفعتاً عمران نے اُس سے سوال کیا۔

”یہی تو دشواری ہے.... مسٹر عمران کہ میرے منبر کی غفلت سے ایسا نہیں ہو سکا تھا اور

میں براہ راست دعویٰ کرتا۔!“

”لیکن آپ نے جس انداز میں ہمیں بلوایا ہے قطعی پسند نہیں آیا۔!“

”مجبوری مسٹر عمران.... اس کے لئے میں معذرت خواہ ہوں۔ ویسے آپ نے میرے ایک

آدمی کو زخمی کر دیا ہے۔!“

”اوہ.... آپ بھی یہی فرما رہے ہیں۔ میں قطعی غیر مسلح تھا۔ میں نے ہرگز اُس پر فائر

نہیں کیا تھا۔ کیا آپ کے آدمی میری جامہ تلاشی لئے بغیر یہاں تک لائے ہوں گے۔!“

اُس نے اُن دونوں مسلح آدمیوں کی طرف دیکھا جو دروازے کے قریب کھڑے تھے اور اُن

میں سے ایک ہٹلایا۔ ”لیس سر.... ہم نے جج.... جامہ تلاشی لی تھی۔!“

”تو پھر اُس پر کس نے فائر کیا....؟“

”پپ پتا نہیں جناب! فائر کی آواز سن کر ہم نے بھی فائرنگ شروع کر دی تھی۔!“

”اوہ.... تو.... یہاں کھڑے کیا کر رہے ہو۔ جاؤ دیکھو.... کون ہو سکتا ہے....؟“ وہ پیرٹا

کر دھاڑا اور وہ دونوں جلدی سے باہر نکل گئے۔

”میری تو عقل ہی چکرا کر رہ گئی ہے۔!“ عمران دونوں ہاتھوں سے سر تھام کر کراہا۔

”اب ہم واپس کیسے جائیں گے....؟“ میریا منمنائی۔

”فی الحال آپ دونوں میرے مہمان رہیں گے۔ واپسی کا سوال ہی نہیں پیدا ہوتا۔!“ سفید فام اجنبی نے کہا۔

”ب ہوگا....؟“ عمران نے بڑے بھولے پن سے پوچھا۔

”مسٹر عمران آپ مجھے بے وقوف نہیں بنا سکتے۔!“

”اتنے یقین کے ساتھ نہ کہئے۔!“

”تو کیا آپ واقعی بے وقوف بنا رہے ہیں۔!“

”اس سلسلے میں ابھی تک کوئی فیصلہ نہیں کر سکا۔!“

”معاملات کو الجھانے سے کوئی فائدہ نہیں۔ میری مرضی کے بغیر آپ یہاں سے نہیں جاسکیں گے۔!“

”خاصاً نہ فضا مقام معلوم ہوتا ہے۔!“ عمران انگڑائی لے کر بولا۔ ”لیکن مسٹر مشروم ایک بات میری سمجھ میں نہیں آئی۔!“

”کون سی بات مسٹر عمران....!“

”یہی کہ موسیو شمیراں آپ کی تصویر چرا کر محکمہ خارجہ کے حوالے کیوں کرنا چاہتے تھے۔!“

”مجھے خود بھی اس پر حیرت ہے۔!“ اجنبی نے کہا۔ ”آپ کا اس سلسلے میں کیا خیال ہے؟“

”میں تو بڑی مصیبت میں پڑ گیا ہوں۔!“

”شمیراں سے آپ کا کیا تعلق تھا....؟“

”تعلق....!“ عمران نے غصیلے لہجے میں کہا۔ ”اگر مجھے اس ہیر پھیر کا علم ہوتا تو کبھی اس پر رحم نہ کھاتا۔!“

”کس طرح ملاقات ہوئی تھی....؟“

”بس ایک شام کلب میں مل بیٹھے تھے۔ اُس کی شکل پر چھائی ہوئی قیمتی نے مجھے بہت متاثر

کیا۔ اُس نے بتایا کہ وہ چند دنوں کا مہمان ہے اس لئے خوش رہنا چاہتا ہے۔ لہذا میں نے اُسے کئی

لطیفے سنائے اور وہ بہت خوش ہوا۔ پھر اُس نے مجھ سے درخواست کی کہ میں اُس کا مہمان بن

جاؤں۔ میں نے سوچا کہ یہ تو چوبیس گھنٹوں کی بوریت ہوگی۔ لہذا اُس کی یہ درخواست بڑی

خوبصورتی سے رد کر دی کہہ دیا کہ وقتاً فوقتاً اس سے ملتا رہوں گا۔ لیکن اُس کی کوٹھی میں قیام

نہیں کر سکتا۔ بس اس طرح دوستی ہو گئی تھی۔ دراصل میں اس کا حوصلہ بڑھانے کی کوشش کرتا

تھا۔ اُسے باور کراتا تھا کہ موت کا ایک وقت معین ہے چاہے کینسر کی وجہ سے واقع ہو جائے چاہے
 یواسیر کی وجہ سے۔ اوہ.... خدا کی پناہ....!“

اچانک خاموش ہو کر وہ اجنبی کو حیرت سے دیکھنے لگا۔
 ”کیوں کیا بات ہے۔ اس طرح کیوں دیکھ رہے ہیں۔!“ اجنبی نے کہا۔
 ”مائی ڈیز مسٹر مشروم آپ یواسیر کے مریض معلوم ہوتے ہیں۔!“
 ”نہیں ایسی کوئی بات نہیں۔!“ وہ گڑبڑا کر بولا۔
 ”میں شرط لگانے کو تیار ہوں۔!“

”خواہ مخواہ....!“

”یقین کیجئے.... مسٹر مشروم بسا اوقات مریض کو بھی پتا نہیں چلتا کہ وہ یواسیر میں مبتلا ہے۔!“
 ”اور آپ کو پتہ چل جاتا ہے۔!“ اُس نے طنزیہ سی مسکراہٹ کے ساتھ کہا۔
 ”بالکل.... بالکل.... یہ طب مشرق کے اسرار ہیں۔!“
 ”میں نہیں سمجھا۔!“

”طب مشرق کے مطابق یواسیر کی علامات سب سے پہلے چہرے پر ظاہر ہوتی ہیں۔ آپ کی
 دائیں طرف کی مونچھ بائیں طرف والی سے چھوٹی ہے۔!“
 ”نہیں....!“ وہ اپنی مونچھیں ٹٹولتا ہوا بولا۔

”صرف دو ملی میٹر کا فرق ہے۔ یقین نہ آئے تو ناپ کر دیکھ لیجئے۔!“
 ”فضول بات....!“

”ناپ کر دیکھئے اگر میرا اندازہ غلط ثابت ہو تو گولی مار دیجئے گا۔!“
 ”میں واقعی گولی مار دوں گا۔!“ وہ جھنجھلا کر بولا۔
 ”شوق سے.... جائے ناپ لیجئے۔!“
 ”میرے پاس اسکیل نہیں ہے۔!“

”تاگے سے ناپ لیجئے۔ فرق تو ظاہر ہو جائے گا۔!“
 ”تم ان دونوں پر نظر رکھنا میں ابھی آیا۔!“ اجنبی نے تیسرے مسلح آدمی سے کہا جو دروازے
 کے قریب کھڑا تھا۔

پھر وہ چلا گیا اور میریا حیرت سے عمران کو دیکھتی رہی لیکن وہ خود اس کی طرف متوجہ نہیں

اس کے چہرے پر تشویش کے ایسے ہی آثار پائے جاتے تھے جیسے اجنبی کے ”بواسیر غم“ میں
برکاشریک ہو۔

دفعتاً میرا کھکھاری اور وہ چونک کر اس کی طرف دیکھنے لگا۔

”یہ تم نے کیا شروع کر دیا ہے....؟“ وہ آہستہ سے بولی۔

”میں نے شروع کیا ہے....؟ بھلا اُس کی بواسیر سے میرا کیا تعلق....؟“

”یہ کہاں آپھنسے ہیں۔!“

”تم ہی بتاؤ.... تم پہلے آئی تھیں لیکن آئیں کس طرح۔!“

”گھڑی خراب ہو گئی تھی۔ فون کر کے ٹیکسی منگوائی اور ٹیکسی نے گرینڈ کی بجائے یہاں پہنچا دیا۔!“

”شاید اس کے مقدر میں بواسیر سے صحت یابی میرے ہی ہاتھوں ہونی لکھی ہوئی تھی۔!“

”ہا نہیں تم کیا کر رہے ہو....؟“

”پیٹ پالنے کے لئے کوئی نہ کوئی پیشہ تو اختیار کرنا ہی پڑے گا۔ تمہاری طرح مجھے کوئی بہت

لی جائیداد تو نہیں مل گئی ہے۔!“

”یہاں پیشہ اختیار کرنے بیٹھے ہو۔!“

”اُس سے پہلے کوئی ایسا مریض ملا ہی نہیں۔ پھر کیوں نہ موقع سے فائدہ اٹھاؤں بغیر آپریشن

بے غائب۔!“

”گندی باتیں مت کرو....!“

”اوہ.... آئی ایم سوری۔!“ اُس نے سختی سے ہونٹ بھیج لئے اور اُس مسلح آدمی کو گھورنے

جو دروازے کے قریب کھڑا تھا۔ اسے بے اختیار ہنسی آگئی۔ دیسی ہی تھا۔

”نہیں.... تم ٹھیک ٹھاک ہو۔!“ عمران سر ہلا کر سنجیدگی سے بولا۔

”کیا واقعی دہائٹ صاحب....!“ وہ جملہ پورا کئے بغیر خاموش ہو گیا۔ کیونکہ اُس نے قدموں

چاپ سن لی تھی۔

مشروم کمرے میں داخل ہوا۔ اس کے چہرے پر عجیب سے تاثرات تھے۔ عمران مستفسرانہ

رول سے اسے دیکھتا رہا۔

”میں نے کہیں یہ علامت نہیں سنی۔!“

”اوہ.... تو میرا اندازہ درست نکلا۔!“

”ہاں کسی قدر چھوٹی ہے۔ لیکن میں اسے تسلیم نہیں کر سکتا۔“

”نہ کیجئے.... لیکن جیسے ہی برسات کا موسم شروع ہوگا۔ آپ بیٹھنے کو ترس جائیں گے۔“

علامت بادی بوا سیر کی ہے۔ اتنا شدید درداٹھتا ہے کہ آنکھیں نکل پڑتی ہیں۔“

”بس بس.... میرا وقت برباد نہ کیجئے۔“

”اچھا تو جو بتائیے وہ کروں....!“

”وہ تصویر آپ محکمہ خارجہ کے کس آفیسر کے حوالے کرتے....؟“

”وزارت خارجہ کے سیکریٹری کے....!“

”لیکن اُسے آئی ایس آئی والے لے گئے۔!“

”اور میں نے وزارت خارجہ کے سیکریٹری کو ان حالات سے آگاہ کر دیا۔!“

”میں نے آپ کے بارے میں خاصی معلومات فراہم کر لی ہیں۔!“

”ضرور کر لی ہوں گی۔!“

”میں یقین نہیں کر سکتا کہ آپ نے تصویر یونہی اُن لوگوں کے حوالے کر دی ہوگی۔!“

”بالکل مفت....! یقین کیجئے کہ انہوں نے کوئی معاوضہ مجھے ادا نہیں کیا۔!“

”میں معاوضے کی بات نہیں کر رہا۔!“

”پھر کیا کہنا چاہتے ہیں....؟“

”یہ ناممکن ہے کہ آپ نے اُس پینٹنگ کے کیمرہ فوٹو اتارے بغیر اُن کے حوالے کر دی ہو۔“

”کیا وہ کسی محبوبہ دلبواز کی تصویر تھی کہ مجھ سے ایسی کوئی حرکت سرزد ہو جاتی۔“

دودھ پلاتی ہوئی گدھی.... ہو نہہ....!“ عمران بُرا سامنہ بنا کر دوسری طرف دیکھنے لگا۔

”تم جھوٹ بول رہے ہو۔!“ دفعتاً جنبی طیش میں آکر بولا۔

”تمیز سے تمیز سے مسٹر مشر دم....!“

”ورنہ تم کیا کرو گے....؟“

”افسوس کہ ان خاتون کی موجودگی میں کچھ زیادہ نہیں کر سکوں گا۔!“

”جب تک وہ فوٹو گراف میرے حوالے نہیں کر دو گے تم دونوں کی رہائی یہاں سے ناممکن ہوگی۔“

”مائی ڈیئر مسٹر مشر دم تم آخر ہو کیا چیز.... اور اس بے تکلفی کی وجہ کیا ہے۔ اگر وہ...“

تمہاری ہی تھی تو تم فوٹو گراف لے کر کیا کرو گے۔!“

”میں دیکھوں گا کہ شیراں نے اُس میں کسی قسم کی کوئی تبدیلی تو نہیں کر دی تھی۔!“
 ”لیکن افسوس کہ مجھے اُس کا فوٹو گراف لینے کی سوجھی ہی نہیں تھی.... اور میں اب تک
 فیر ہوں کہ آخر اس گدھی سے محکمہ خارجہ یا آئی ایس آئی کو کیا دلچسپی ہو سکتی ہے اور روز اپنا لکریو
 سے کیوں حاصل کرنا چاہتی تھی اور کیا اُسے حاصل کرنے کی کوشش کسی قسم کا جرم تھا کہ آئی
 ایس آئی والے اُسے دھر لے گئے....؟“

”کیا تم اتنے ہی بھولے ہو مسٹر عمران.... جتنا ظاہر کر رہے ہو۔!“
 ”ان سے پوچھ لو کہ میں کتنا بھولا ہوں۔!“ عمران میرا کی طرف اشارہ کر کے بولا۔
 ”دفعۃً جنہی نے چونک کر اپنے آدمی سے پوچھا۔ ”وہ دونوں ابھی واپس نہیں آئے....؟“
 ”نہیں جناب....!“

”تم لوگوں نے آنکھیں کھلی نہیں رکھیں۔ شاید کوئی اور بھی ہے۔!“ وہ اٹھتا ہوا بولا۔
 ”میں دیکھوں جناب....!“
 ”نہیں تم یہیں ٹھہر کر ان کی نگرانی کرو۔!“ اُس نے کہا اور کمرے سے چلا گیا۔ عمران نگرانی
 نے والے کو آنکھ مار کر مسکرایا۔

”کوئی گڑبڑ خطرناک ثابت ہوگی جناب۔“ وہ اپنی اسٹین گن کو جنبش دے کر بولا۔
 ”تمہارا صاحب اردو اچھی بول لیتا ہے۔ لیکن سچ بولنا سیر کامریض ہے۔!“
 ”مجھے کیا....؟“ اُس نے شانے اچکائے۔
 ”کچھ کچھ پاگل بھی لگتا ہے۔!“

”براہ کرم مجھ سے ایسی باتیں نہ کیجئے۔!“
 ”تم بھی اپنے صاحب ہی کی طرح بے حد شائستہ معلوم ہوتے ہو۔!“
 ”براہ کرم خاموش رہئے۔!“

”میں تمہیں باتوں میں الجھا کر نکل بھاگنے کی تاک میں نہیں ہوں۔!“
 وہ کچھ نہ بولا۔ میرا کے چہرے پر الجھن کے آثار تھے اور کبھی کبھی وہ عمران کو غصیلی نظروں
 سے دیکھنے لگتی تھی۔ آخر کچھ دیر بعد بولی۔ ”کیا یہیں رات گزارنے کا ارادہ ہے....؟“
 ”تم جانو....! دعوت تم نے دی تھی۔ اگر کوئی بھی میں انتظام کر لیا ہوتا تو اس دشواری میں
 مل پڑتے۔!“

”بس ہو گئی حماقت.... لیکن میں تصور بھی نہیں کر سکتی تھی!“

”بے حد منحوس گدھی تھی!“

”آخر تھی کیا بلا....؟“

”یورپین معلوم ہوتا ہے۔ روزا بھی یوروپین ہی تھی۔ آخر یورپ میں گدھیوں کو اس عروج کیوں حاصل ہو رہا ہے....؟“

”اگر کوئی ڈھنگ کی بات نہیں کر سکتے تو خاموش رہو!“

”یہاں کھانے میں کیا مل سکے گا....؟“ عمران نے مسلح آدمی سے پوچھا۔

”میں کچھ نہیں جانتا!“

”تب تو یہ بڑی عجیب بات ہے۔ کیا تم رات کا کھانا کھا چکے ہو....؟“

”میں کسی بات کا جواب نہیں دوں گا۔ براہ کرم خاموش رہئے!“

”یہ کس قسم کی بندوق ہے!“ میرا نے عمران سے پوچھا۔ اشارہ اسٹین گن کی طرف تھا۔

”ٹریگر دبتے ہی بیک وقت متعدد گولیاں نکلتی ہیں اور آدمی پھلتی ہو کر رہ جاتا ہے!“

ٹھنڈی سانس لے کر بولا۔

مسلح آدمی اسٹین گن کی طرف متوجہ ہو گیا۔

ادھر عمران دیر سے فرش پر پڑے ہوئے ایک جھاڑن کو اپنے جوتے پر تول رہا تھا۔ اچانک

نے جھاڑن مسلح آدمی کے منہ پر اچھال دیا۔ وہ اس کے لئے تیار نہیں تھا۔ ہڑبڑا کر رہا

دوسرے ہی لمحے میں عمران نے چھلانگ لگائی۔ داہنا ہاتھ اسٹین گن پر پڑا بایاں پیٹ پر۔ اب

گن اس کے ہاتھ میں تھی اور مغلوب دروازے کے باہر جا پڑا۔

”گھٹنوں کے بل چلتے ہوئے اندر آ جاؤ!“ عمران آہستہ سے بولا۔

اس نے چپ چاپ تعمیل کی اور عمران نے کہا۔ ”میں زیادہ دیر تک کہیں بھی نہیں رہا

تمہارے لئے زیادہ بہتر یہی ہو گا کہ خود بے ہوش بن جاؤ ورنہ دوسری صورت میں مجھے تمہارا

سر پر ضرب لگانی پڑے گی۔ لیکن میں یہ نہیں چاہتا کیونکہ تم بے حد شائستہ آدمی ہو!“

آدمی سمجھ دار تھا۔ فوراً ہی منہ کے بل فرش پر گر گیا اور ہاتھ پیر ڈھیلے چھوڑ دیئے۔

”تم کھڑی منہ کیا دیکھ رہی ہو۔ نکلو باہر!“ عمران نے میرا سے کہا جو قریب ہی کھڑی

رہی تھی۔

انہوں نے کمرے سے نکل کر دروازہ بند کر دیا۔ نگرانی کرنے والے کو اسی میں عافیت نظر آئی تھی کہ عمران کے مشورے پر عمل کرتا۔

باہر اندھیرے اور سنائے کا وہی عالم تھا۔ عمران نے میریا کا بازو پکڑ کر کہا۔ ”ہوشیاری سے چلو کہیں ہاتھ منہ نہ توڑ بیٹھنا۔“

”مم۔۔۔ مجھے ڈر لگ رہا ہے۔!“

”اُن کے پاس ایک بہت ہی طاقت ور سرج لائٹ بھی ہے۔!“

”تم اور ڈر رہے ہو۔!“

عمران اندازے سے اُس جگہ تک پہنچ گیا جہاں اُس نے ایک پتھر کے نیچے اپنا ریوالور چھپایا تھا۔ ریوالور حاصل کر لینے کے بعد وہ سوچنے لگا۔ کیا وہ گاڑی اب بھی وہیں پر موجود ہوگی۔ جس پر اسے یہاں تک لایا گیا تھا۔

پھر وہ اُس جانب بڑھ ہی رہے تھے کہ سرج لائٹ فضا میں چکرانے لگی۔ عمران نے میریا کو زور سے کھینچا اور وہ گرتے گرتے بچی۔ دونوں جہاں تھے وہیں لیٹ گئے اور عمران نے کہنیوں کے بل ہو کر اشین گن کا رخ اُس طرف کر دیا جدھر سے سرج لائٹ پھینکی جا رہی تھی۔

”اب کیا ہو گا۔۔۔!“ میریا پانتی ہوئی بولی۔

”آرام سے واپسی ناممکن معلوم ہوتی ہے۔ چپ چاپ پڑی رہو۔!“ عمران نے آہستہ سے کہا۔ وہ دونوں سرج لائٹ کی زد پر نہیں تھے۔ روشنی کا دائرہ کئی بار اُن کے اوپر سے گزر گیا تھا۔

”بس یونہی دم سادھے پڑی رہو۔!“ عمران پھر بولا۔

”خدا غارت کرے اُس تصویر کو۔ آخر اس میں کون سے ہیرے جواہرات جڑے ہوئے تھے۔!“

”گدھوں اور گدھیوں کے عروج کا زمانہ ہے۔!“ عمران بولا۔

”کہیں میں پاگل نہ ہو جاؤں۔!“

”اُس سے کوئی فرق نہیں پڑے گا۔ وہ بار برداری والی گدھی نہیں معلوم ہوتی۔!“

”تمہاری باتیں اور دماغ خراب کرتی ہیں۔!“

”بس اب اسی طرح لیٹے لیٹے ہی دائی جانب مڑ کر ریٹگن شروع کر دو۔!“

”یہ مجھ سے نہیں ہو سکے گا۔!“

”اٹھ کر چلو گی تو سرج لائٹ کی زد میں آ جاؤ گی۔!“

”خداوند! میں کیا کروں۔!“ وہ منمنائی۔

”جو کہہ رہا ہوں اُس پر عمل کرو۔۔۔۔۔ ورنہ میں تو مارا ہی جاؤں گا۔!“

”اب تو بچھٹانا بھی بے کار ہے۔!“

”کس بات پر۔۔۔۔۔؟“

”اسی پر کہ میں نے موسیو شیراں کی ملازمت اختیار کی تھی۔!“

”آدمی کی فطرت۔۔۔۔۔!“ عمران ٹھنڈی سانس لے کر رہ گیا۔

”جو چاہو کہہ لو۔۔۔۔۔ معمولی حالات میں اس وقت میں اپنے بستر پر ہوتی۔!“

”دولت مندی ویسے بھی کانٹوں کی سیج کہلاتی ہے۔!“

”بس ختم کرو۔۔۔۔۔ میں نے ریگنا شروع کر دیا ہے۔!“

”شباباش۔۔۔۔۔ اسی طرح آگے بڑھتی رہو۔!“

”بڑی دشواری سے وہ اُس مسطح جگہ تک پہنچ سکے تھے۔ جہاں سے گاڑی کا ہیولی زیادہ دور نہیں تھا۔“

”وہ۔۔۔۔۔ وہ کیا ہے۔۔۔۔۔؟“ میریا خوف زدہ لہجے میں بولی۔

”وہی گاڑی جس پر مجھے لایا گیا تھا۔!“

”خدا کرے وہ کنجی انکیشن سے نکالنا بھول گئے ہوں۔!“ میریا بولی۔

”کنجی نہ ہونے سے بھی کوئی فرق نہیں پڑے گا۔ البتہ اگر ٹنکی خالی ہوئی تو وہ گدھی بہت

آئے گی۔ جس کی وجہ سے ہم اس حال کو پہنچے ہیں۔!“

ایک بڑے پتھر کی اوٹ میں رک کر عمران نے ایک کنکری اٹھا کر اچھالی تھی اور گاڑی

چھت پر اس کے گرنے کی آواز آئی تھی۔۔۔۔۔ اور پھر سناٹا چھا گیا تھا۔

”یہ کیا کر رہے ہو۔۔۔۔۔!“ میریا آہستہ سے بولی۔

”کوئی آس پاس موجود ہو گا تو ادھر متوجہ ہو جائے گا۔!“ عمران نے کہا اور اندھیرے

آنکھیں نہاڑنے لگا۔ نزدیک و دور کسی قسم کی بھی حرکت محسوس نہ کر سکا۔

”اٹھو اور تیزی سے گاڑی تک پہنچنے کی کوشش کرو۔!“ اس نے میریا کا شانہ پکڑ کر کہا۔

گاڑی میں بیٹھ جانے کے بعد وہ کپکپاتی ہوئی آواز میں بولی۔ ”جلدی کرو کہیں کوئی نہ آجائے

”اب مجھے گاڑی سے کون اتار سکے گا۔ خاموش بیٹھی رہو۔!“ عمران نے کہا۔ ”کنجی انکیشن

موجود ہے۔!“

دوسرے ہی لمحے میں انجن اشارٹ ہوا تھا اور گاڑی حرکت میں آگئی تھی۔
 ”اُس مردود نے موسیو شیراں پر چوری کا الزام لگایا تھا۔“ میریا کچھ دیر بعد بولی۔
 ”وہ صرف معلومات حاصل کرنا چاہتا تھا۔!“
 ”کیا سچ تم نے اُس کے کیمرہ فوٹو لئے تھے....؟“
 ”اب تم بور کر دو گی۔!“
 ”اوہ.... مجھے کیا.... کوئی اور بات کرو۔!“
 ”کیا بات کرنا ضروری ہے....؟“
 ”ہاں نہیں.... کس قسم کے آدمی ہو....!“
 ”مجھے اپنے آدمی ہی ہونے پر شبہ ہے۔!“
 ”تم نے جب اُس کے منہ پر جھاڑن پھینکا تھا تو اسٹین گن چل جاتی تو کیا ہوتا....؟“
 ”ہماری لاشیں وہیں پڑی رہ گئی ہوتیں۔!“
 ”میں خواہ مخواہ ماری جاتی۔!“
 ”بہتر ہو گا کچھ دنوں کے لئے کہیں اور چلی جاؤ۔ اب تو یہ قصہ چل نکلا ہے۔!“
 ”آخر وہ کیسی تصویر ہے....؟“
 ”شاید تم جاسوسی ناول نہیں پڑھتیں۔!“
 ”مجھے دلچسپی نہیں....!“
 ”بس تو پھر گول ہو جاؤ۔!“
 ”کیا مطلب....!“
 ”یہ معاملات تمہاری سمجھ میں نہیں آئیں گے۔!“
 ”لیکن میرے لئے بھی تو خطرہ پیدا ہو گیا ہے۔ اگر اس وقت تم نہ ہوتے تو میرا نہ جانے کیا
 حشر ہوتا۔!“
 ”میرے پہنچنے سے قبل کیا باتیں ہوئی تھیں۔!“
 ”کچھ بھی نہیں.... وہ میرے کسی سوال کا جواب ہی نہیں دیتے تھے.... اور وہ اردو داں
 انگریز تو تمہارے پہنچنے کے بعد ہی دکھائی دیا تھا۔!“
 ”شنگلی میں پیٹرول اتنا نہیں معلوم ہوتا کہ ہم شہر تک پہنچ سکیں۔!“

”پھر کیا ہو گا....؟“

”جہاں بھی گاڑی رکی وہاں سے پیدل....!“

”ہو سکتا ہے ڈگی میں فالتو پٹرول بھی موجود ہو۔!“

”دیکھا جائے گا.... اب تم اونگھنا شروع کر دو۔!“

”کیا چھوڑ بھاگنے کا ارادہ ہے....؟“

”خیال بُرا نہیں ہے.... تمہاری وجہ سے رات کا کھانا بھی گیا۔!“

”مجھے افسوس ہے۔!“

”تمہارا افسوس میری آنتوں کے کسی کام نہیں آ سکتا۔!“

”واقعی اب شرمندگی کی وجہ سے اونگھنا پڑے گا۔!“ اُس نے کہا اور پشت گاہ سے ٹیک لگا کر آنکھیں بند کر لیں۔



وزارت خارجہ کے سیکریٹری سر سلطان اپنی خواب گاہ میں بے خبر سو رہے تھے۔ اچانک لڑکی گھنٹی بجی اور بجتی ہی رہی۔ دیر سے سوئے تھے۔ اسلئے اٹھتے اٹھتے بھی گویا جگ بیت گئے۔ بٹا جھنجھلاہٹوں کے ساتھ ریسیور کریڈل سے اٹھایا۔

”گدھی کی لات کھانے والا۔!“ دوسری طرف سے آواز آئی۔

”کیا بکواس ہے.... کون ہے۔!“ وہ سر جھٹک کر دھاڑے اور نیند کے سارے اثرات اُن ذہن سے کافور ہو گئے۔

”مجھ بے چارے کے علاوہ اور کون ہو سکتا ہے جناب عالی۔!“

اس بار انہوں نے عمران کی آواز پہچان لی اور دانت پیس کر رہ گئے۔

”کیا بجا ہے اس وقت۔!“ وہ ماؤتھ پیس میں غرائے۔

”ساڑھے تین....!“ دوسری طرف سے آواز آئی۔ ”سواڈھائی گھنٹے میں لائن کلیئر ل

ہے۔ کیا آپ نہیں جانتے کہ میں سردار گڈھ سے بول رہا ہوں۔!“

”کیا بات ہے....؟“

”تصویر کی کہانی ہمارے درمیان سے باہر کیسے گئی۔!“

”میں خود بھی متحیر ہوں۔ بات فارن پریس تک پہنچ گئی ہے۔ آج رات ایک غیر ملکی

اسٹیشن سے اُس سے متعلق ایک مذاکرہ بھی نشر ہوا تھا۔“

”اور میرا شمار اشر ہوتے ہوتے رہ گیا۔“

”کیا کو اس ہے.... شمار....!“

”یعنی شامت میگنی فائیڈ....!“

”سنو... میں سوتے سے اٹھا ہوں۔!“ وہ بہت زور سے غرائے اور عمران اپنی بیٹی دہرانے لگا۔

”تو تم اس سلسلے میں کیا کر رہے ہو....؟“ سر سلطان نے پوچھا۔

”فی الحال بھاگ کھڑا ہوا ہوں۔ صبح کو دیکھوں گا کہ کیا چکر تھا لیکن مجھے یقین ہے کہ اب وہ

جگہ ویران ملے گی اور اُس عمارت کا مالک انسائیکلو پیڈیا میں بھی نہیں مل سکے گا۔“

”تصور کہاں ہے....؟“

”آپ کی ہدایت کے مطابق آئی ایس آئی والوں کے حوالے کر دی گئی تھی۔!“

”فارن پریس میں اُس کا پروپیگنڈا ہو جانے کے بعد ہم دشواری میں پڑ گئے ہیں۔!“

”کوئی اور چکر....؟“ عمران نے سوال کیا۔

”مشرقی اور مغربی جرمنی کے سفارت خانوں کے نمائندے اس سلسلے میں تنگ و دو کر رہے

ہیں۔ اُن میں سے ہر ایک یہ چاہتا ہے کہ تصور اُس کے حوالے کر دی جائے۔!“

”سچویشن....!“

”بہر حال بات جھگڑے کی ہے۔!“ سر سلطان بولے۔

”ان کے علاوہ کچھ اور ممالک بھی اس میں دلچسپی لے سکتے ہیں۔ روزا فرانس کی سیکرٹ

سروس سے تعلق رکھتی ہے۔!“

”تم فی الحال یہ معلوم کرنیکی کوشش کرو کہ یہ خبر کسی فارن پریس کے نمائندے تک کیسے پہنچی۔!“

”مکھی مار کام ہے.... اور اب اس سے فائدہ ہی کیا۔ بہر حال خبر پہنچ گئی ہے.... اور گدھی

کے چاہنے والے حرکت میں آگئے ہیں۔!“

”آخر اُس تصور میں ہے کیا....؟“

”بظاہر ایک گدھی اپنے بچے کو دودھ پلا رہی ہے۔!“

”لیکن درحقیقت....!“

”بس جناب... میں اتنا گیا گزرا بھی نہیں ہوں کہ گدھی اور اُسکے بچے پر ریسرچ کرنے بیٹھ

جاؤنگ۔ ہو سکتا ہے کہ اقوامِ مغرب گدھی اور اُسکے بچے سے کسی قسم کا جذباتی لگاؤ رکھتی ہوں۔“
 ”فضول باتیں مت کرو۔۔۔ شیراں کے لواحقین پر کڑی نظر رکھو۔!“
 ”میں نہیں سمجھا۔!“

”اُس کی سیکریٹری کے بارے میں کیا خیال ہے۔!“
 ”سانولی رنگت کے علاوہ اُس میں اور کچھ نہیں رکھا۔!“
 ”پھر وہی بکواس! میں پوچھ رہا ہوں کیا وہ اس سازش میں ملوث ہو سکتی ہے۔۔۔؟“
 ”سبھی کچھ ممکن ہے جناب۔ شیراں کے تینوں باڈی گارڈز بھی نظر انداز نہیں کئے جاسکتے۔
 اُن میں سے کوئی روزاکا آدمی ہو سکتا ہے۔!“
 ”کس پر شبہ ہے۔۔۔؟“

”زخمی پر۔۔۔ میرا خیال ہے کہ وہ زخم خود اُس کا اپنا لگایا ہوا تھا۔ مزید اعتماد حاصل کرنے کیلئے۔!“
 ”ہو سکتا ہے۔!“
 ”لیکن میں سمجھتا ہوں کہ میرا کام ختم ہو چکا ہے۔!“
 ”تم نے خود ہی فیصلہ کر لیا۔!“
 ”میرا کام تھا شیراں کا راز دریافت کرنا اور اس سے جو کچھ حاصل ہوا اسے آئی ایس آئی والے
 لے گئے۔!“

”کسی حد تک تمہارا خیال درست بھی ہے۔!“
 ”لیکن میرا مسئلہ روزا تھی۔ اگر زخمی طارق اُسی کا آدمی ہے تو ابھی میرا کام ختم نہیں ہوا۔!“
 ”کسی بات پر جمو گے بھی۔!“
 ”اس بات پر ابھی تک جما ہوا ہوں کہ سانولی رنگت بھی مجھے شاعر نہیں بنا سکتی۔!“
 ”عمران آدمیت کے جامے میں رہو۔!“

”اس سے کوئی فائدہ نہیں کیونکہ آدمیت کا جامہ زندگی کے علاوہ اور کچھ نہیں ہے۔ چاہے
 اُس میں اخلاقیات کی کتنی ہی کشیدہ کاری کیوں نہ کر ڈالی جائے۔!“
 ”اچھا اب بکواس بند کرو۔ مجھے اپنی نیند بھی پوری کرنی ہے۔!“
 ”نیند اور درندگی کے علاوہ آدمی کے پاس اور کچھ بھی نہیں ہے۔!“
 ”تم گھاس تو نہیں کھا گئے۔!“

”درندے گھاس نہیں کھاتے۔ البتہ بے چاری گدھی.... وہ خدا کی پناہ شانہ میں واقعی سنک گیا ہوں۔ بہر حال کہنے کا یہ مطلب ہے کہ تفتیش کو آگے بڑھانے کے سلسلے میں آئی ایس آئی والوں سے ٹکراؤ بھی ہو سکتا ہے۔!“

”کیا مطلب....؟“

”اس قضیے کے فارن پریس تک پہنچنے کے دو ہی ذریعے ہو سکتے ہیں۔ شیراں کے لواحقین یا خود آئی ایس آئی والوں سے ٹکراؤ بھی ہو سکتا ہے۔!“

”تم اس کی پرواہ مت کرو....!“

”بس یہی معلوم کرنا تھا۔!“

”اتنی سی بات کے لئے تم نے اتنی دیر تک الجھائے رکھا۔!“ سر سلطان پھر نرم ہوئے۔

”گدھی نے میری عقل خطا کر دی ہے۔!“

”تمہیں اس میں کوئی خاص بات نظر نہیں آئی۔ مجھے اس پر حیرت ہے۔!“

”کسی خاص بات کی نشاندہی اس وقت تک نہیں کر سکوں گا جب تک اپنے محکمے کی لیبارٹری تک نہیں پہنچ جاتا۔!“

”اوہ.... تو اس کا یہ مطلب....!“

”خدا حافظ۔!“ کہہ کر عمران نے رابطہ منقطع کر دیا تھا اور سر سلطان ریسور ہا تھ میں لئے اُسے گھورتے رہ گئے تھے۔ پھر نر اسامہ بنا کر ریسور کریڈل پر رکھا اور بستر پر لیٹنے بھی نہیں پائے تھے کہ فون کی گھنٹی دوبارہ بجنے لگی۔!

”مجھے تو اب ریٹائرمنٹ لے ہی لینا چاہئے۔!“ وہ دانت پیس کر بڑبڑائے اور ریسور کریڈل سے اٹھالیا۔

”سلطان اسپیکنگ....!“ انہوں نے ماؤتھ پیس میں کہا۔

”جنرل والی زیڈ....!“ دوسری طرف سے آواز آئی۔

”اوہ.... اس وقت.... خیریت....!“

”تمہارا وہ آدمی کہاں ہے جس نے باؤل دے سوف میرے آدمیوں کے حوالے کی تھی؟“

”سردار گڈھ میں۔!“

”اس سے کہو کہ ہم سے رابطہ قائم کرے۔!“

”کوئی خاص بات....؟“

”وہ آفیسر قتل کر دیا گیا جس کی تحویل میں تصویر تھی.... اور تصویر بھی غائب ہو گئی ہے۔“

”تو اس میں میرے آدمی کا کیا قصور....؟“

”فارن پریس تک یہ بات کیسے پہنچی....؟“

”یہی سوال میں تم سے کرنا چاہتا تھا... اولڈ بوائے!“ سر سلطان نے ناخوش گوار لہجے میں کہا۔

”ہم اُس سے صرف یہی معلوم کرنا چاہتے ہیں کہ فارن پریس تک یہ بات کیسے پہنچی؟“

”وہ اس کا جواب نہیں دے سکے گا۔ کیونکہ کچھ دیر پہلے وہ یہی سوال مجھ سے کر چکا ہے۔“

”دیکھو سلطان بیٹے! ان معاملات میں تم مجھ سے زیادہ تجربہ کار نہیں ہو سکتے۔!“

”لیکن میں اپنے اُس آدمی کو تجربات کا پہاڑ سمجھتا ہوں۔!“

”آخر ہے کون....؟“

”علی عمران....!“

”اوہ... تب تو سوچنا پڑے گا۔ لیکن تم اُس سے کہو کہ جلد از جلد ہم سے رابطہ قائم کرے۔“

”کچھ دیر پہلے وہ سردار گڈھ میں مرتے مرتے بچا ہے۔!“ سر سلطان نے کہا اور آئی ایس آئی

کے ڈائریکٹر جنرل کو عمران کی کہانی سنانے لگے۔

”دہانت مشروم....!“ دوسری طرف سے آواز آئی۔ ”نام فرضی بھی ہو سکتا ہے مجھے بتاؤ کہ

وہ سردار گڈھ میں کہاں ملے گا....؟“

”انٹرکون کے منیجر سے رابطہ قائم کرو۔ وہ تمہاری کال ری ڈائریکٹ کر دے گا۔!“

”او کے.... تھینکس....!“ دوسری طرف سے سلسلہ منقطع ہونے کی آواز آئی۔ سر سلطان

ریسیور ہاتھ میں لئے کچھ سوچتے رہے اور پھر اسے کریڈل پر رکھ کر پُر تشویش انداز میں سر ہلاتے

ہوئے ہاتھ روم کی طرف بڑھ گئے۔



آئیڈنٹی کاسٹ ایکوپمنٹ کے ذریعے وہ چہرہ مکمل کر لیا گیا اور عمران نے اس کی تصدیق بھی

کر دی لیکن اس کا اصل نام دہانت مشروم نہیں تھا۔ آئی ایس آئی کے ریکارڈ کے مطابق وہ مشرقی

جرمنی کا ایک سیکرٹ ایجنٹ میک ہاور ثابت ہوا تھا۔

”وہ کئی مشرقی زبانیں روانی سے بول سکتا ہے۔!“ کیپٹن برلاس نے عمران کو بتایا۔

”میک ہاور.... ہو سکتا ہے سر سلطان کے محکمے میں بھی اس کا ریکارڈ موجود ہو۔ لیکن ڈاڑھی منوئی تھی۔!“ عمران نے ہڈ تھکر لہجے میں کہا۔

”ہاں کی مخصوص بناوٹ کی بنا پر اُس کی شناخت ہوئی ہے۔!“

”شاید راکٹ پر بیٹھ کر یہاں آیا ہو گا۔!“ عمران نے احمقانہ انداز میں کہا۔

”کیا بات ہوئی۔!“

”بچھلی رات ہی تو بی بی سی سے اُس تصویر کے بارے میں مذاکرہ نشر ہوا تھا.... اور بچھلی

ات ہی وہ مجھ سے الجھ پڑا۔ مذاکرہ سنتے ہی راکٹ پر بیٹھا اور پلک جھپکتے سردار گڈھ پہنچ گیا۔!“

”کیا پہلے سے یہاں موجود نہیں ہو سکتا....؟“

”مگر پہلے سے یہاں موجود تھا تو پھر ہمارا وجود دو کوڑی کا ہو جاتا ہے۔!“

”چتا نہیں آپ کیا کہنا چاہتے ہیں۔!“

”سوال تو یہ ہے کہ وہ یہاں پہلے سے کیوں موجود تھا۔!“

”آپ تو اس انداز میں کہہ رہے ہیں جیسے ہم ہی یہاں اُس کی موجودگی کے ذمہ دار ہوں۔!“

”کوئی نہ کوئی تو ذمہ دار ہو گا ہی۔ اب مجھے اس ڈپٹی ڈائریکٹر کے بارے میں بھی کچھ بتائیے جو

فل کر دیا گیا۔!“

”میجر فہیم.... بہت محتاط آدمی تھے۔!“

”پیننگ اُن ہی کی تحویل میں تھی....؟“

”جی ہاں۔!“

”لیکن اُسے گھر پر رکھنے کی کیا ضرورت تھی....؟“

”وہ خفیہ تحریروں کے ماہر تھے۔ اُن کا خیال تھا کہ تصویر کے شیڈز میں کوئی نقشہ مخفی ہے۔

بڈاڈائریکٹر جنرل کی اجازت سے وہ اُسے گھر لے گئے تھے۔ تاکہ اُس پر زیادہ سے زیادہ وقت

صرف کر سکیں۔!“

”کس قسم کے نقشے کا شبہ ہوا تھا؟ ہٹلر کا خفیہ خزانہ؟ کیا خیال ہے؟“

”میرا کوئی خیال نہیں.... بس اتنا ہی سنا تھا میں نے۔!“

”حالانکہ آپ کو بھی اس کا علم نہ ہونا چاہئے تھا۔!“

”میں براہ راست اُن کا ماتحت تھا اور بہتیرے معاملات میں وہ مجھ سے مشورے لیتے تھے۔!“

”کیا میں وہ جگہ دیکھ سکتا ہوں جہاں اُن کی لاش ملی تھی۔!“
 ”ضرور.... مجھ سے کہا گیا ہے کہ ہر طرح آپ کی مدد کروں۔!“
 ”شکریہ....!“

”وہ رات انہوں نے اپنی ذاتی تجربہ گاہ میں گزاری تھی۔!“
 ”غالباً پینٹنگ پر تجربات کرنے کے لئے۔!“
 ”ظاہر ہے۔!“

”اور وہیں اُن کی لاش بھی ملی تھی....؟“
 ”جی ہاں.... کیا آپ ابھی چلیں گے....؟“
 ”میں تیار ہوں۔!“ عمران اٹھتا ہوا بولا۔

وہ باہر نکل کر سیاہ رنگ کی گاڑی میں بیٹھ گئے۔ کیپٹن برلاس نے انجن اسٹارٹ کیا۔
 ”آپ نے بھی وہ تصویر دیکھی ہوگی....؟“
 ”جی ہاں....!“

”ہنسی تو بہت آئی ہوگی کہ اس بیہودہ سی تصویر کے لئے اتنا ہنگامہ ہو گیا۔!“
 ”کیا یہ غیر فطری بات تھی مسٹر عمران۔!“

”قطعی نہیں.... اگر میں صاحب اولاد ہوتا تو یہ لطیفہ اپنے بچوں کو ضرور سنا تا اور میری بہن
 اُس گدھی کی سات پشتوں کو چھان پھٹک کر رکھ دیتی۔!“
 ”گویا آپ یہ کہنا چاہتے ہیں کہ ہم دفتری راز اپنے خاندان والوں تک پہنچا دیتے ہیں۔!“ کیپٹن
 برلاس نے ناخوشگوار لہجے میں کہا۔

”پھر یہ بات فارن پریس کے کسی نمائندے تک کیسے پہنچی....؟“
 ”تصویر آپ کے ہاتھوں ہم تک پہنچی تھی اور آپ کے گرد بھی کچھ لوگ تھے۔!“
 ”میں نے اس امکان کو بھی نظر انداز نہیں کیا۔ اُن لوگوں کو بھی دیکھا جا رہا ہے جو میرے
 آس پاس تھے۔ لیکن اسے تو آپ تسلیم کریں گے کہ میجر فہیم کا معاملہ ڈھکا چھپا نہیں تھا۔!“
 ”میں نہیں سمجھا۔!“

”یعنی کہ وہ اُس پینٹنگ کو اپنے گھر لے جا رہے ہیں۔!“
 ”ظاہر ہے.... ورنہ اس طرح قتل کیسے کر دیئے جاتے۔!“

”تو یہ بات مجرموں تک آپ ہی لوگوں کے ذریعے پہنچی ہوگی....؟“

”اس کے علاوہ اور کیا کہا جاسکتا ہے۔!“

”کتنے لوگوں کو اس کا علم تھا....؟“

”ہم تینوں کے علاوہ اور کوئی نہیں جانتا تھا۔!“

”یعنی ڈی جی آپ اور میجر فہیم....!“

”جی ہاں....!“

”ڈی جی کو الگ کر دیجئے تو صرف آپ دورہ جاتے ہیں۔!“

”میں غیر شادی شدہ ہوں اس لئے اپنے بچوں کو یہ لطیفہ نہیں سنا سکا تھا۔!“

”بہر حال آپ کو یقین ہے کہ یہ بات آپ ہی تک رہی تھی....؟“

”اُسی طرح یقین ہے جس طرح خدا کے وجود پر ہے۔!“

”گڈ.... تو پھر خود میجر فہیم....؟“

”وہ ان دنوں اپنے بنگلے میں تنہا تھے۔ بچے کسی عزیز کے یہاں باہر گئے ہوئے تھے۔!“

”ملازمین....!“

”تین عدد.... لیکن اس کا سوال ہی نہیں پیدا ہوتا کہ انہوں نے ملازمین سے اس کے بارے

میں کوئی گفتگو کی ہو۔!“

”میں تنگ آگیا ہوں....!“ عمران ٹھنڈی سانس لے کر بولا۔

کمپٹن برلاس نککیوں سے اُس کی طرف دیکھ کر رہ گیا لیکن یہ معلوم کرنے کی کوشش نہیں

کی کہ اس نامکمل جملے کا مطلب کیا ہے گاڑی تیز رفتاری سے راستہ طے کر رہی تھی۔

”واقعی تنگ آگیا ہوں۔!“ عمران تھوڑی دیر بعد بولا۔ ”میری زندگی میں جرائم اور کشت و

خون کے علاوہ اور کچھ بھی نہیں ہے۔ آپ لوگ تو ایک آدھ گرل فرینڈ بھی پال لیتے ہیں۔!“

”اگر آپ کا اشارہ خصوصیت سے میری طرف ہے تو سن لیجئے کہ میں کوئی گرل فرینڈ بھی

نہیں رکھتا جسے میں نے یہ لطیفہ سنا دیا ہو۔!“

”میجر فہیم کے بارے میں کیا خیال ہے....؟“

”میں اُن کی نجی زندگی سے متعلق صرف اتنا ہی جانتا ہوں کہ تین بچوں کے باپ تھے۔!“

”اور ان دنوں بچے.... باپ سے بہت دور تھے۔!“

”آپ کہنا کیا چاہتے ہیں....؟“

”شادی شدہ لوگ بھی گرل فرینڈز رکھتے ہیں۔!“

”میں یقین کے ساتھ نہیں کہہ سکتا کہ میجر فہیم اس معاملے میں کس قسم کے آدمی تھے۔!“

”ڈرنک کرتے تھے....؟“

”ممکن ہے کرتے ہوں۔ میں نے اس پر کبھی توجہ نہیں دی۔!“

”خیر.... خیر....!“

”پتا نہیں آپ کس نتیجے پر پہنچ رہے ہیں۔!“

”کبھی کبھی ہم خود ہی اپنے لئے موت کا پھندہ تیار کر لیتے ہیں۔!“

”یعنی آپ یہ کہنا چاہتے ہیں کہ خود میجر فہیم ہی نے اُس پینٹنگ کا ذکر کسی سے کر دیا ہو گا۔؟“

”کیا اس کا امکان نہیں ہے....؟“

”ہو سکتا ہے....!“ کیپٹن برلاس نے پُر تشویش لہجے میں کہا۔

وہ منزل مقصود پر پہنچ چکے تھے۔ کیپٹن برلاس نے گاڑی روکی۔ میجر فہیم کے خاندان والے

واپس آگئے تھے لیکن تجربہ گاہ مقفل کر دی گئی تھی۔ کیپٹن برلاس نے تجربہ گاہ کا قفل کھولا اور

عمران نے اندر قدم رکھنے سے پہلے کہا۔ ”شاید فنکر پر نمٹس پہلے ہی اٹھائے گئے ہوں گے۔!“

”جی ہاں.... ساری کارروائیاں ہو چکی ہیں۔!“

وہ تجربہ گاہ میں داخل ہوئے۔ خاصا کشادہ کمرہ تھا اور وہاں رکھی ہوئی اشیاء پر نظر پڑتے ہی کسی

فوٹو گرافر کی ورک شاپ کا گمان ہوتا تھا۔

”فنکر پر نمٹس کے بارے میں کچھ بتائیے۔!“ عمران نے چاروں طرف دیکھتے ہوئے کہا۔

”دو طرح کے نشانات ملے ہیں۔ میجر فہیم کی انگلیوں کے یا اُس ملازم کی انگلیوں کے جو یہاں

کی صفائی کرتا ہے۔!“

”کوئی مخصوص ملازم ہے۔!“

”جی ہاں....!“

”اس سے خاص طور پوچھ گچھ کی گئی ہو گی۔!“

”تینوں ہی ملازم سر و نمٹس کوارٹر میں سوتے ہیں۔ اُن کا بیان ہے کہ جب وہ کوارٹر میں جانے

کے لئے عمارت سے نکلے تھے تو میجر فہیم تجربہ گاہ ہی میں تھے۔ ملازموں نے انہیں مطلع کیا تھا اور

صدر دروازہ بولٹ کرنے کے لئے اُن کے ساتھ وہاں تک آئے تھے۔“

”کیا وہ اُس وقت تجربہ گاہ میں تھا تھے....؟“

”ملازموں کی روانگی تک تو تھا ہی تھے اور صبح کو جب وہ کام پر آئے تو انہیں صدر دروازہ کھلا ملا تھا۔ یہ غیر معمولی بات تھی کیونکہ میجر فہیم ملازموں سے پہلے بیدار نہیں ہوتے تھے۔!“

”تو اُن کی آمد پر دروازہ خود میجر فہیم ہی کھولتے تھے۔!“

”جی ہاں.... گھنٹی کی آواز پر بیدار ہوتے تھے اور دروازہ خود ہی کھولتے تھے لیکن صرف اُس رات میں جب وہ بنگلے میں تھا ہوتے تھے۔ ورنہ خاندان کا کوئی فرد یہ کام انجام دیتا تھا۔!“

”نوکر ہمیشہ اپنے کوارٹرز ہی میں سوتے ہیں....؟“

”جی ہاں....!“

”ایسے حالات میں بھی جب میجر بنگلے میں تھا ہوتے تھے....؟“

”جی ہاں.... ملازموں نے یہی بتایا ہے۔!“

”بڑی عجیب بات ہے۔ تنہا سونے کی صورت میں انہیں کم از کم باورچی کو تو بنگلے ہی میں رکھنا پڑتا تھا۔!“

”لیکن ایسا کبھی نہیں ہوا۔!“

”یعنی ضرورت پڑنے پر چائے وغیرہ خود ہی بنا لیتے ہوں گے۔!“

”ظاہر ہے۔!“

”نوکر اُس رات کس وقت بنگلے سے گئے تھے....؟“

”حسب معمول دس بجے۔!“

عمران خاموش ہو گیا۔ اُس کی نظر اُس جگہ جم گئی تھی جہاں فرش پر لاش کے گرد چاک سے نڈالے گئے تھے۔

کیپٹن برلاس نے کہا۔ ”آثار کی بنا پر یہ قطعی نہیں کہا جاسکتا کہ قاتل ملازموں کے چلنے کے بعد بنگلے میں داخل ہوا ہو۔ نہ کسی کھڑکی کا کوئی شیشہ ٹوٹا ہوا ملا ہے اور نہ کسی دروازے کے قاعدگی سے کھولے جانے کی شہادت ملی ہے۔!“

”اُس سے آپ لوگ کس نتیجے پر پہنچے ہیں....؟“

”یا تو قاتل پہلے ہی سے بنگلے کے کسی حصے میں چھپا ہوا تھا یا پھر میجر فہیم نے خود ہی اُسے بنگلے

میں داخل ہونے کی اجازت دی ہوگی۔!“

”ہوں۔۔۔۔!“ عمران پر تفکر انداز میں سر ہلا کر رہ گیا۔

”اس سلسلے میں ملازموں کا کیا خیال ہے۔!“

”انہوں نے قاتل کے پہلے ہی سے بنگلے میں موجود ہونے کے خیال کو مسترد کر دیا ہے کیونکہ وہ بنگلے کا گوشہ گوشہ دیکھ کر اپنا اطمینان کر لینے کے بعد ہی رخصت ہوئے تھے۔ خصوصیت اُن اوقات میں اور زیادہ محتاط ہو جاتے تھے۔ جب میجر فہیم بنگلے میں تنہا ہوتے تھے۔!“

”اُس رات بھی انہوں نے اپنے اُس معمول کو ضرور دہرایا ہوگا۔!“

”جی ہاں۔۔۔۔ وہ وثوق کے ساتھ کہہ سکتے ہیں اور اُن کی دانست میں کوئی بعد میں بھی یہاں نہیں آیا تھا۔!“

”اس کے بارے میں یقین کے ساتھ کچھ نہیں کہا جاسکتا یا کہا جاسکتا ہے۔۔۔۔؟“

”جی نہیں۔۔۔۔!“

”دس بجے کے بعد بھی لوگ ملنے کے لئے آسکتے ہیں۔!“

”ہم نے یہی نظریہ قائم کیا ہے کہ میجر فہیم قاتل سے واقف تھے۔!“

”وہ محکمے کا کوئی ایسا آدمی بھی ہو سکتا ہے جسے پینٹنگ کے بارے میں علم رہا ہو۔!“

”میرے اور ڈی جی صاحب کے علاوہ اور کوئی نہیں ہو سکتا۔!“ کیپٹن برلاس طنز پر مسکراہٹ کے ساتھ بولا۔

”آپ تو قاتل ہو ہی نہیں سکتے۔!“ عمران نے اُس کی آنکھوں میں دیکھتے ہوئے کہا۔

”کیوں نہیں ہو سکتا مسٹر عمران۔۔۔۔ آپ مجھے کیا جانیں۔!“

”جن کی آنکھوں کی بناوٹ قاتل ہوتی ہے وہ حقیقتاً قتل نہیں کر سکتے۔!“

”اس اظہار خیال پر میں شرمائوں یا آپ کا شکریہ ادا کروں مسٹر عمران۔۔۔۔!“

”کیا میں یہاں کی چیزوں کو قریب سے دیکھ سکتا ہوں۔!“

”ضرور۔۔۔۔ ضرور۔۔۔۔!“

پھر عمران تجربہ گاہ کی مختلف چیزوں کا جائزہ لیتا رہا تھا اور کیپٹن برلاس اُسے ایسی نظروں سے دیکھتا جا رہا تھا۔ جیسے وہ کوئی عجوبہ ہو۔

تھوڑی دیر بعد عمران پھر اُسی کے قریب آکھڑا ہوا اور اس نے کہا۔ ”ہم نے یہاں“

وئی امکانی پہلو نظر انداز نہیں کیا۔“

”میرا بھی یہی خیال ہے....!“ عمران نے پُر تشویش لہجے میں کہا۔

”پوسٹ مارٹم کی رپورٹ کے مطابق گولی بہت قریب سے دل کا نشانہ لے کر چلائی گئی تھی۔!“

”اور ملازموں نے فائر کی آواز بھی نہیں سنی تھی۔!“ عمران بولا۔

”جی ہاں.... انہوں نے فائر کی آواز نہیں سنی تھی۔!“

”سائینسز....!“

”غالباً سائینسز ہی استعمال کیا گیا تھا۔!“

”اور یہاں ایسی کوئی چیز آپ لوگوں کو نہیں مل سکی۔ جس سے قاتل کی نشاندہی ہو سکے؟“

”جی ہاں.... وہ بے حد محتاط تھا کہ انگلیوں کے نشانات تک نہیں چھوڑے۔!“

”کیا تینوں ملازم ایک ہی کمرے میں سوتے ہیں....؟“

”نہیں تینوں کے کمرے الگ الگ ہیں۔!“

”لہذا کوئی اس کی شہادت بھی نہیں دے سکتا کہ وہ رات بھر اپنے کمرے ہی تک محدود رہے

وہ گئے۔!“

”آپ کیا کہنا چاہتے ہیں....؟“ کیپٹن برلاس اُسے غور سے دیکھتا ہوا بولا۔

”یہ معلوم ہونا بے حد ضروری ہے کہ اُن میں سے کوئی رات کے کسی حصے میں اپنے کمرے

سے نکلا تو نہیں تھا۔!“

کیپٹن برلاس کچھ نہ بولا۔ وہ بھی کسی سوچ میں پڑ گیا تھا۔ عمران نے کچھ دیر بعد کہا۔

”خیر یہ سب کچھ آپ مجھ پر چھوڑ دیجئے۔ اس لئے آپ کو مجھے یہیں چھوڑ جانا پڑے گا۔!“

”میں آپ کا مطلب نہیں سمجھا....؟“

”بس آپ جانیئے۔!“ عمران سر ہلا کر بولا۔

لیکن وہ خاموش کھڑا عمران کو دیکھتا رہا۔

”میں اپنے طور پر کام کرنے کا عادی ہوں کیپٹن....!“

”مجھ سے کہا گیا ہے کہ آپ کو اسسٹ کروں۔!“

”فی الحال اس سے بہتر اسسٹینس نہیں ہو سکتی کہ آپ مجھے تنہا چھوڑ دیں۔!“

”یہاں تجربہ گاہ میں....؟“

”نہیں ڈرائنگ روم میں....!“

”اوہ تو آپ خاندان والوں سے بھی پوچھ گچھ کریں گے۔ حالانکہ وہ لوگ یہاں نہیں آج ہی صبح واپس آئے۔!“

”کیپٹن برلاس پلینز....!“ عمران ہاتھ اٹھا کر رہ گیا۔

”اچھی بات ہے چلے.... لیکن کیا بیگم فہیم سے آپ کا تعارف بھی کرانا پڑے گا۔!“

”ہرگز نہیں.... بس آپ مجھے ڈرائنگ روم میں چھوڑ کر چلے جائے گا۔ لیکن ٹھہریے! نے مجھے اس ملازم کا نام تو بتایا ہی نہیں جو تجربہ گاہ میں صفائی کرتا ہے۔!“

”سردار....!“

وہ تجربہ گاہ کو مقفل کر کے عمران کو ڈرائنگ روم میں لے آیا اور آہستہ سے بولا۔ ”بگم فہیم سے گفتگو کرنے کے سلسلے میں ذرا محتاط رہئے گا۔!“

”میں نہیں سمجھا....؟“

”غیر معمولی ٹائپ کی خاتون ہیں۔ ان کی آنکھوں میں آج تک کسی نے آنسو نہیں دیکھا۔ ہو گئی کہ اس موقع پر بھی وہ بے حد پرسکون نظر آرہی ہیں۔!“

”بہت غصہ درہیں کیا....؟“

”نہیں ایسی بھی کوئی بات نہیں۔!“

”میجر فہیم سے کیسے تعلقات تھے۔!“

”خوشگوار....!“

”اچھی بات ہے.... آپ سردار کو میرے پاس بھیج کر چلے جائیے۔ اسی کے توسط سے بیگم فہیم سے بھی رابطہ قائم کر لوں گا۔!“

”میرا کارڈ رکھئے۔!“ کیپٹن برلاس نے کہا۔ ”جب بھی میری ضرورت ہو رنگ کر لیجئے گا۔“

عمران نے کارڈ لے کر اس کا شکریہ ادا کیا اور اس کے جاتے ہی اس کے چہرے پر مسکرتی

ڈونگرے برسنے لگے۔ تھوڑی دیر بعد ملازم سردار ڈرائنگ روم میں داخل ہوا۔ جوان الع

خوش شکل تھا۔ آنکھوں کی بناوٹ سے کسی قدر ذہین بھی معلوم ہوتا تھا۔

”فرمائیے جناب....!“ اس نے عمران کو بغور دیکھتے ہوئے کہا۔

عمران نے احمقانہ انداز میں اسے قریب آنے کا اشارہ کیا اور اٹھ کر اس کے کان میں

سے بولا۔ ”بیگم فہیم تم سے خوش نہیں معلوم ہوتی۔!“

وہ چونک کر پیچھے ہٹ گیا اور عمران کو آنکھیں پھاڑ پھاڑ کر دیکھنے لگا۔

”خیر کوئی بات نہیں۔!“ عمران اونچی آواز میں بولا۔ ”تجربہ گاہ کی صفائی تم ہی کرتے ہو۔!“

”جی ہاں جناب!“ اس نے جواب دیا لیکن اُسکی آنکھوں میں الجھن کے آثار نظر آنے لگے تھے۔

”وہ کرسی اٹھا کر میرے قریب بیٹھ جاؤ۔!“ عمران پھر آہستہ سے بولا اور اس طرح چاروں

طرف دیکھنے لگا جیسے خدشہ ہو کہ کہیں کوئی تیسرا بھی تو ان کی گفتگو نہیں سن رہا۔

سردار نے ہچکچاتے ہوئے تعمیل کی تھی۔ عمران نے بیٹھتے ہوئے سرگوشی کی۔ ”قتل والی رات

کو تم کس وقت دوبارہ بنگلے میں آئے تھے۔!“

”مم.... میں.... جج.... جی.... نہیں تو....!“

”یہ قتل کا معاملہ ہے سردار.... بیگم فہیم بڑی خوددار خاتون ہیں اس لئے وہ کبھی اپنی زباں

نہیں کھولیں گی۔ حالانکہ وہ سب کچھ جانتی ہیں۔!“

سردار تھوک نکل کر رہ گیا۔

”وہ اپنی زبان نہیں کھولیں گی اور تم حق نمک ادا کرو گے پھر جانتے ہو کیا ہوگا....؟“

سردار کچھ نہ بولا۔ اچانک برسوں کا بیمار نظر آنے لگا تھا۔

”پھر یہ ہوگا اے وفادار ملازم کہ قاتل سزا سے بچ جائے گا۔!“ عمران نے آہستہ سے کہا۔

”مم.... میں پاگل ہو جاؤں گا جناب....!“ وہ بھرائی ہوئی آواز میں بولا۔

”اچھا تو.... اپنے کوارٹر میں چلو.... میں بھی یہاں بات کرنا مناسب نہیں سمجھتا۔!“

”بہت اچھا جناب....!“

وہ ڈرائنگ روم سے نکل کر برآمدے میں پہنچے ہی تھے کہ عقب سے ایک نسوانی آواز آئی۔

”سردار کہاں جا رہے ہو.... اور یہ کون صاحب ہیں۔!“ عمران بوکھلائے ہوئے انداز میں مڑا۔

بائیں جانب والے دروازے میں ایک صحت مند اور وجیہہ عورت کھڑی نظر آئی۔ عمر تیس اور

چالیس کے درمیان رہی ہوگی۔

”آداب بجالاتا ہوں بیگم صاحبہ....!“ عمران نے بہت زیادہ بدحواسی کا مظاہرہ کرتے ہوئے کہا۔

”مجھے بتلایا گیا ہے کہ سردار تجربہ گاہ کی بھی دیکھ بھال کیا کرتا تھا۔ لہذا اس سے کچھ باتیں کرنی ہیں۔!“

”آپ ہیں کون....؟“

”میں برائنو فلکس کمپنی کا نمائندہ ہوں۔ ہم نے میجر صاحب کو ایک مخصوص قسم کا اٹار جر پہنے
دنوں کے لئے عاریتاً دیا تھا۔ اُسی کے بارے میں پوچھ گچھ کرنی ہے۔!“

”اُس کے بارے میں کیا پوچھ گچھ کیجئے گا۔!“

”وہ اٹار جر جو تجربہ گاہ میں موجود نہیں ہے۔!“

”ہر قسم کی گفتگو میری موجودگی میں ہوگی۔!“

”بہت بہتر بیگم صاحبہ....!“ عمران نے کہا اور سردار کی طرف مڑ کر باتیں آنکھ دہائی اور پوچھ
بول۔ ”ہاں تو میاں سردار وہ اٹار جر کہاں ہے جس پر ٹریڈ مارک کے طور پر اڑتی ہوئی پگھلائی ہوئی تھی۔!“

وہ سر کھجاتا ہوا بولا۔ ”جی.... تھا تو.... میں نے دیکھا تھا۔!“

”ایک منٹ۔!“ عورت ہاتھ اٹھا کر بولی۔ ”آپ کیپٹن برلاس کے ساتھ آنے تھے؟“

”جی ہاں.... وہ اٹار جر بہت قیمتی تھا۔ لیکن تجربہ گاہ میں موجود نہیں ہے۔ کیپٹن برلاس
جلدی میں تھے۔ اس لئے پوچھ گچھ کے لئے سردار کو میرے حوالے کر کے چلے گئے۔!“

”تو آپ پوچھ گچھ کے لئے اُسے کہاں لے جا رہے ہیں....؟“

”یہیں لان پر.... اندر کچھ گھٹن سی محسوس ہو رہی تھی۔!“

”تم اس اٹار جر کے بارے میں کیا جانتے ہو؟“ عورت نے براہ راست سردار سے سوال کیا۔

”مم.... میں.... جی بس دیکھا تھا۔!“

”اب وہ کہاں ہے....؟“

”جی.... جی.... میں نہیں جانتا۔!“

”بات ختم ہو گئی۔!“ عورت نے عمران سے کہا۔

”میں تو مفت میں مارا گیا۔!“ عمران کراہا۔ ”ذاتی تعلقات کی بناء پر میں نے وہ اٹار جر چھوڑ دیا
کے لئے میجر صاحب کو دے دیا تھا۔!“

”کیا قیمت تھی اُس کی....!“

”قیمت.... قیمت تو کیٹلاگ دیکھ کر ہی معلوم ہو سکے گی۔!“

”دیکھ کر بتائیے.... قیمت ادا کر دی جائے گی۔!“ عورت نے خشک لہجے میں کہا۔

عمران بے حد خوشی ظاہر کرتا ہوا بولا۔ ”بہت بہت شکریہ۔!“

”جاؤ تم اپنا کام دیکھو....!“ عورت نے سردار سے کہا اور وہ سر جھکائے ہوئے اندر چلا گیا۔ ساتھ ہی عورت بھی دروازے میں مڑ گئی اور عمران اس طرح منہ چلانے لگا جیسے کسی کڑوی کیلی چیز کا ذائقہ یاد آگیا ہو۔



رات کے گیارہ بجے تھے اور میجر فہیم کا بنگلہ تاریکی میں ڈوب گیا تھا۔ البتہ کمپاؤنڈ کے پھانک کے بلب کی مدد سے روشنی تھوڑی سی جگہ کو روشن کئے ہوئی تھی۔ عمران نے تاریک حصے والی کمپاؤنڈ وال پھلانگی اور سر وٹس کو ارٹرز کی طرف بڑھتا چلا گیا۔ خوش قسمتی سے میجر فہیم کے بنگلے میں کتے نہیں تھے۔ اس لئے یہ کام بے حد آسان ہو گیا تھا۔ ایک ایک کمرے کے تین کوارٹر ایک ہی قطار میں واقع تھے اور ہر کمرے کے آگے صحن تھا۔ جس کی دیواریں زیادہ اونچی نہیں تھیں۔ وہ پہلے ہی معلوم کر چکا تھا کہ سردار کس کوارٹر میں رہتا ہے۔ دروازے پر دستک نہیں دینا چاہتا تھا اس لئے صحن کی دیوار بھی پھلانگی پڑی۔ کمرے میں مدھم روشنی تھی۔ کودنے کی آواز سن کر سردار باہر نکل آیا۔

”شور مت مچانا.... میں ہوں اتلار جروالا!“ عمران آہستہ سے بولا۔

”تو دیوار پھلانگ کر....!“

”تم دیکھ ہی چکے ہو کہ بیگم صاحبہ تمہاری کتنی کڑی نگرانی کر رہی ہیں۔ خیر اب اطمینان سے باتیں ہوں گی اور تم کسی خسارے میں بھی نہ رہو گے۔ کیونکہ میں میجر فہیم کے محکمے کا آدمی نہیں ہوں۔ میری تفتیش میری ہی ذات تک محدود رہے گی۔ غالباً تم میرا مطلب سمجھ گئے ہو گے۔!“

”جج.... جی ہاں.... چلئے اندر چلئے۔!“ وہ کپکپاتی ہوئی آواز میں بولا۔

ایک شکستہ حال کرسی پر عمران کو بٹھاتے ہوئے کہا۔ ”بیگم صاحبہ ہر وقت چوکس رہتی ہیں لیکن مجھے حیرت ہے جناب کہ انہوں نے آج تک وہ بات نہ میجر صاحب کے منہ پر ڈالی اور نہ مجھ سے ہی کچھ کہا۔!“

”بڑے ذل گردے کی عورت معلوم ہوتی ہے۔ مرنے کے بعد بھی نہیں چاہتی کہ اس کے شوہر کی عزت پر حرف آئے۔ خیر ہاں تم مجھے تفصیل سے بتاؤ تاکہ میں قاتل پر ہاتھ ڈال سکوں۔!“

”میرے علاوہ اور کوئی اس کے بارے میں نہیں جانتا۔!“

”میرا یہی اندازہ تھا۔!“

”بہت دنوں سے وہ یہاں آتی جاتی رہی ہے۔ صاحب نے صرف مجھے رازدار بنایا تھا۔!“

”بیگم صاحبہ کی موجودگی میں بھی آئی تھی۔!“

”کبھی نہیں جناب بیگم صاحبہ ہر ماہ تین چار دن کیلئے اپنے مایکے جاتی ہیں۔ پتا نہیں کیا ہوتا ہے کہ سب سے چھوٹا بچہ نانی کیلئے تڑپنے لگتا ہے اور وہ غل مچاتا ہے کہ بیگم صاحبہ کو جانا ہی پڑتا ہے۔“

”میجر فہیم ہی چپکے سے اُسے اکسا دیتے ہوں گے۔!“

”میرا بھی یہی خیال ہے جناب....!“

”بہر حال وہ اُس وقت آتی ہوگی جب تم تینوں اپنے کوارٹرز میں چلے آتے ہو گے۔!“

”جی ہاں.... لیکن اُس کے بعد مجھے پھر چپکے سے جانا پڑتا تھا چائے پانی کا انتظام کرنے کے

لئے۔ صاحب نے مجھ سے کہا تھا کہ وہ اس سے جرمن پڑھتے ہیں۔!“

”اور تمہیں کیا پڑی تھی کہ تم اور کچھ سمجھتے۔!“

”جی ہاں.... لیکن جان جو سکھ کا کام تھا۔ جان پر بنی رہتی تھی کہ کہیں بات بیگم صاحبہ کے

کانوں تک نہ پہنچ جائے۔!“

”تو وہ قتل والی رات کو بھی آئی تھی....؟“

”جی ہاں....!“

”تنہا تھی....؟“

”جی ہاں.... میں نے تو اس کے ساتھ اور کسی کو بھی نہیں دیکھا تھا۔!“

”تم نے یہ معلوم کرنے کی کوشش تو ضرور کی ہوگی کہ رہتی کہاں ہے....؟“

”کبھی کوشش نہیں کی بس ایک بار اتفاق سے معلوم ہو گیا تھا ایک دن بازار میں دکھائی دی کہ

میں اس کے پیچھے لگ گیا۔ بس خواہ مخواہ سنک گیا تھا۔ اس طرح رہنے کی جگہ معلوم ہو گئی تھی۔“

”کہاں رہتی ہے۔!“

”سی بریز کے پاس جو گلٹری اپارٹمنٹس ہیں۔ انہی میں چودہ نمبر کا اپارٹمنٹ۔!“

”نام جانتے ہو....؟“

”جی نہیں نام تو.... نہیں معلوم ہو سکا۔ صاحب سے کبھی کچھ پوچھنے کی ہمت ہی نہیں پڑی۔“

”قدرتی بات ہے.... کیا عمر ہوگی....!“

”میں بائیس سال سے زیادہ کی نہیں ہے۔ بہت خوبصورت ہے صاحب۔!“

”غیر ملکی ہے۔!“

”جی صاحب.... جرمن ہوگی۔ تبھی تو صاحب اس سے جرمن زبان پڑھ رہے تھے۔!“

”اچھا تو اٹھو اور چپ چاپ میرے ساتھ نکل چلو....!“

”جی صاحب.... میں نہیں سمجھا۔!“

”تمہاری زندگی بھی خطرے میں ہے۔ کسی وقت بھی تمہاری موت واقع ہو سکتی ہے۔!“

”نہیں صاحب....!“ اچانک وہ بے حد خوفزدہ نظر آنے لگا۔

”یقین کرو.... تم نے اُسے قتل والی رات کو یہاں دیکھا تھا.... مجھے تو اسی پر حیرت ہے کہ

تمہیں اُن لوگوں نے زندہ کیسے چھوڑا۔!“

”وہ اکیلی تھی صاحب.... اور کوئی نہیں تھا اُس کے ساتھ....!“

”باتوں میں وقت نہ ضائع کرو.... چپ چاپ نکل چلو ورنہ پچھتانے کا موقع بھی نہ مل سکے گا۔!“

بڑی دشواری میں وہ اس پر آمادہ ہوا تھا۔ بہر حال چوروں کی طرح وہ دونوں وہاں سے

رخصت ہوئے۔

”لیکن جناب آپ مجھے کہاں لے جائیں گے۔!“ سڑک پر پہنچ کر سردار نے پوچھا۔

”میرے مہمان رہو گے۔!“

”اور یہاں سے میری گمشدگی کا کیا اثر ہو گا۔!“

”تم اس کی فکر نہ کرو سب ٹھیک ہی ہو گا۔!“



وہ واقعی بہت خوب صورت تھی۔ اخروٹ کی رنگت والے بالوں کی چھاؤں میں گہری نیلی آنکھیں بالکل ایسی ہی لگتی تھیں جیسے برسنے والے بادلوں نے دوپہر سکون جھیلوں کو تاک لیا ہو۔ لپ اسٹک شاید استعمال ہی نہیں کرتی تھی۔ کیونکہ اُس کے بھرے بھرے سے ہونٹ یوں بھی سرخ ہی رہتے تھے۔ ایکس ٹونے صفدر کو اس کی نگرانی پر مقرر کیا تھا۔ سی بریز کے قریب والے لکڑی اپارٹمنٹس کے چودھویں فلیٹ میں رہتی تھی۔ پاؤلین بریڈانام تھا۔ اسی نام کی تنختی اپارٹمنٹ کے صفدر دروازے پر نصب تھی۔

صفدر کے اندازے کے مطابق وہ وہاں تنہا ہی رہتی تھی اور ایک غیر ملکی سفارت خانے سے تعلق تھا۔ سفارت خانے کے پریس ایپیچی کی پرسنل اسٹنٹ تھی۔

صفدر نے یہ ساری معلومات دن بھر میں حاصل کر لی تھیں اور ایکس ٹو کی ہدایت کے مطابق اس وقت فون پر عمران کو اس سے متعلق رپورٹ دے رہا تھا۔

رپورٹ عمران کو دے رہا تھا اس لئے ابتداء اُس کے حسن کی تعریف سے ہوئی تھی۔

”یقین کیجئے! بہت دنوں بعد اتنی خوبصورت لڑکی نظر آئی ہے۔“

”الحمد للہ....!“ دوسری طرف سے عمران کی آواز آئی۔ ”یونہی تل ڈالو گے.... یا گلاوٹ

بھی لگاؤ گے....؟“

”جیسے آپ فرمائیں....!“

”میرا خیال ہے کہ اُسے معاف ہی کر دو کیونکہ ایک لاش بھی اُسکے کھاتے میں لکھی ہوئی ہے۔!“

”کس کی لاش....؟“

”تفصیل میں جانے کی اجازت نہیں۔ ورنہ تمہیں بہر فائدہ خوانی اس کی قبر تک بھی پہنچا دیتا

اب کام کی بات کرو۔!“

صفدر نے باقاعدہ رپورٹ دینی شروع کی اور اُس کے خاموش ہونے پر عمران کی آواز آئی۔

”اب تمہیں اُس کی سرگرمیوں پر نظر رکھنی ہے۔ ساتھ ہی یہ بھی دیکھنا ہے کہ اُس کے ملنے جلنے

والوں میں کوئی ایسا آدمی تو نہیں ہے جس کی ناک کے بائیں نتھنے میں چھوٹا سا شگاف ہو۔!“

”بہت بہتر....!“

”اگر کوئی ایسا آدمی نظر آجائے تو مجھے فوراً مطلع کرنا....!“

”آپ کہاں ملیں گے....؟“

”لیلیٰ کی گلی میں....!“

”کیا مطلب....؟“

”تمہارا دماغ تو نہیں چل گیا۔!“

”میں نہیں سمجھا....؟“

”ہوش میں ہو یا نہیں.... تم مجھ سے لیلیٰ کا مطلب پوچھ رہے ہو جبکہ قوم کا بچہ جانتا ہے

کہ وہ کون تھی۔!“

”سوال یہ ہے کہ اس کا آپ سے کیا تعلق؟“

”ہاں یہ قاعدے کی بات ہے تم.... تو سنو کہ تمہارے پاس میرے جتنے بھی نمبر ہیں اُن ہی

میں سے کسی نہ کسی پر ضرور مل جاؤں گا۔!“

”لیلیٰ والی بات پھر بھی رہی جاتی ہے۔!“

”میرے فلیٹ سے جو راستہ محکمہ ٹیلی فون کے دفاتر تک جاتا ہے اُسے میں لیلیٰ کی گلی کہتا ہوں۔!“

”کوئی خاص وجہ....!“

”کسی اور کے دھوکے میں کبخت میری لائن کاٹ گئے ہیں۔ خیر لعنت بھیجوں ان پر۔ ہاں تو اس

وقت وہ پری تمثال کہاں ہے....؟“

”سی بریز میں تنہا بیٹھی ہوئی ہے۔!“

”کیا خیال ہے کسی کی منتظر ہے۔!“

”یقین کے ساتھ کچھ نہیں کہا جاسکتا۔ ویسے کچھ لکھ رہی ہے۔!“

”اُس کے آس پاس کوئی میز خالی ہو تو تم بھی پو مفرٹ کی ایک پلیٹ اور کافی منگوا کر جھک مارنا

شروع کر دو....!“

”بل کون ادا کرے گا....؟“

”احتمل گناہم احمق....!“

”یہ کون صاحب ہیں۔!“

”ہیں ایک صاحب وہیں بیٹھے ہوئے مل جائیں گے۔!“

”جغرافیہ کیا ہے....؟“

”ٹی وی کے لئے چیپ قسم کے ڈرامے لکھتے ہیں اور غیر ملکی نظموں کے ترجمے کر کے خود کو

شاعر سمجھنے لگے ہیں۔!“

”کچھ چہرے مہرے کی بھی بات ہو جائے۔!“

”شکل دیکھ کر خواہ مخواہ خیال پیدا ہوتا ہے کہ پتلون کے اندر چھوٹی سی دم ضرور پوشیدہ ہوگی۔!“

”سمجھ میں نہیں آتا کہ آپ کہنا کیا چاہتے ہیں۔!“

”یار بل میرے ذمے.... اب چھوڑو بھی فون۔!“ عمران نے کہا اور پھر رابطہ منقطع ہونے کی

آواز آئی۔

”سی بریز ہی کے پبلک بوتھ سے اُس نے یہ کال کی تھی۔ لہذا پاؤ لین کے قریب والی میز تک

پہنچنے میں دیر نہ لگی۔ وہ اب بھی پہلے ہی کی طرح لکھنے میں مصروف تھی۔

صفر نے ویٹر کو بلا کر کافی طلب کی اور دوسرے ندیدوں کے سے انداز میں پاؤلین کو گھورنے لگا۔ مقصد یہ ظاہر کرنے کے علاوہ اور کچھ نہیں تھا کہ اُس نے محض اسی کے لئے اُس کے قریب کی ایک خالی میز منتخب کی ہے۔ وہاں سبھی پاؤلین کو گھور رہے تھے۔

تھوڑی دیر بعد دو مرد اور ایک عورت پاؤلین کی میز قریب آ کر کے۔ یہ تینوں بھی غیر ملکی ہی تھے۔ وہ سر جھکائے لکھنے میں اتنی منہمک تھی کہ جب تک ان میں سے ایک کھکارا نہیں وہ اُن کی طرف متوجہ نہیں ہوئی تھی۔ بہر حال خاصے والہانہ انداز میں اُس نے اُن کا استقبال کیا تھا اور اپنے ساتھ بیٹھنے کی پیش کش کی تھی۔

ان کی آپس کی گفتگو ایسی نہیں تھی جس سے صفر کو دلچسپی ہو سکتی۔ لیکن پاؤلین کے بولنے کا انداز بھی اُسے بے حد دلکش لگ رہا تھا۔ اگر ایک مشتبہ فرد کی حیثیت سے وہ اس کے زیر نگرانی نہ ہوتی تو وہ اُس سے مل بیٹھنے کی کوشش ضرور کرتا۔ قریباً ایک گھنٹے تک وہ لوگ کافی اور تلی ہوئی مچھلی سے شغل کرتے رہے تھے۔ پھر ایک جوڑا اٹھ کر رخصت ہو گیا تھا۔ دوسرا مرد پاؤلین کے ساتھ ہی بیٹھا رہا۔

”اب بتاؤ کیا رہی...؟“ پاؤلین نے اُس سے سوال کیا۔

”ملازم اچانک غائب ہو گیا ہے اور اُن لوگوں کو بھی اُس کی تلاش ہے۔!“ مرد بولا۔

”اچھی خبر نہیں ہے۔ آخر تم نے اُسے ٹھکانے لگا دینے میں اتنی دیر کیوں لگا دی...؟“

”موقع نہیں مل سکا تھا۔!“

”اُس کا اس طرح غائب ہو جانا خطرناک ثابت ہو سکتا ہے۔!“

”وہم میں نہ پڑو... وہ اسی لئے غائب ہو گیا ہے کہ کہیں بات تم تک نہ جا پہنچے۔!“

”اُسے مجھ سے کیا ہمدردی ہو سکتی ہے...؟“

”اپنے مالک کا راز دار تھا نہ چاہتا ہو گا کہ مرنے کے بعد اُس کی بدنامی ہو۔ آخر شادی شد

آدمی تھا۔!“

”تمہاری یہ دلیل مجھے مطمئن نہیں کر سکتی۔!“

”اُوہ فکر نہ کرو... یہ سب احمق اور احساس کمتری کے شکار ہیں۔ ان کے فرشتے بھی ہم تک

نہیں پہنچ سکتے۔!“

”اور اگر پہنچ گئے تو...؟“

”وہ اسی صورت میں ممکن ہے جب ملازم اپنے پچھلے بیان سے منحرف ہو جائے اور ہو سکتا ہے اس نے اُس کا کوئی انتظام کر دیا ہو۔!“

”ہا ممکن ہے.... باس نے اُسے بھی تمہارے ہی ذمے ڈالا تھا۔ یہ بہت بُرا ہوا بہت ہی بُرا۔!“

”میں اُسے تلاش کرنے کی کوشش کروں گا۔!“

”مجھے باخبر رکھنا.... اب جاؤ.... تم نے مجھے بے اطمینانی میں مبتلا کر دیا ہے۔!“

وہ اٹھ گیا۔ گفتگو کا یہ حصہ صدر کے لئے اہم تھا اور عقلمندی کا تقاضا بھی یہی تھا کہ وہ فوری طور پر عمران کو اس سے مطلع کرنے کی بجائے اُس آدمی کا تعاقب شروع کر دیتا۔ لہذا اُس نے پاؤلین کو تو وہیں چھوڑا اور کاؤنٹر پر بل ادا کر کے اُس آدمی کے پیچھے چل پڑا۔



پاؤلین اپارٹمنٹ کا صدر دروازہ کھول کر اندر داخل ہوئی۔ راہداری کا بلب روشن کیا اور لیونگ روم میں پہنچ کر وہاں بھی روشنی کی ہی تھی کہ اُچھل کر کئی قدم پیچھے ہٹ گئی کیونکہ سامنے والی کرسی پر ایک اجنبی بیٹھا ہوا نظر آیا تھا۔ پھر وہ کچھ کہنا ہی چاہتی تھی کہ اُس نے ہونٹوں پر انگلی رکھ کر اُسے خاموش رہنے کا اشارہ کیا۔ انداز میں اتنا اپنا پین تھا کہ وہ خاموش ہی رہ گئی۔

بہ آہستگی اٹھ کر وہ اُس کے قریب پہنچا اور جیب سے ایک پرچہ نکال کر اُس کی طرف بڑھا دیا۔ جس پر جرمن زبان میں ٹائپ کیا ہوا مختصر سا مضمون تھا۔

”تمہارا پارٹمنٹ اُن لوگوں نے بگڑ کر دیا ہے۔ تمہاری ساری گفتگو سن لیں گے۔ میجر فہیم کے ملازم نے انہیں تمہارے متعلق سب کچھ بتا دیا ہے اور وہ تم تک پہنچنے میں کامیاب ہو گئے ہیں۔ تم فی الحال اس آدمی کے ساتھ پارٹمنٹ ہی میں ٹھہرو اور جب دروازے پر تین بار ہلکی دستک سنو تو اس کے ساتھ باہر آ جاؤ۔ یہ تمہیں محفوظ مقام پر پہنچا دے گا۔ اس سے کسی قسم کی گفتگو کرنے کی ضرورت نہیں۔ بس دستک سننے کی منتظر رہو۔ کسی قسم کا سامان ساتھ لینے کی ضرورت نہیں ہے۔ یہ آدمی اچھی طرح جانتا ہے کہ اُسے کیا کرنا ہے۔!“

پاؤلین نے طویل سانس لی اور اُس آدمی کو بیٹھ جانے کا اشارہ کیا۔ یوروپین ہی معلوم ہوتا تھا لیکن وہ اُس کی قومیت کا اندازہ نہ لگا سکی۔ تحریری ہدایت کے مطابق وہ اُس سے کچھ پوچھ بھی نہیں سکتی تھی۔ خاموشی سے بیٹھ گئی اور وہ بھی سر جھکائے بیٹھا رہا۔ اسی طرح قریباً پون گھنٹہ گزر گیا۔ پھر اُس نے دروازے پر تین بار ہلکی دستک سنی اور اس کے اٹھنے سے پہلے ہی وہ آدمی اٹھ گیا۔

دونوں بہت احتیاط سے باہر نکلے۔ اجنبی بہت زیادہ چوکنا لگ رہا تھا۔ وہ اُسے گاڑی کے قریب سے آیا اور اُس کا دروازہ کھول کر کھڑا ہو گیا۔ وہ بیٹھ گئی تو دروازہ بند کیا اور گھوم کر اسٹیرنگ سائیڈ پر ایک گاڑی بہت تیز رفتاری سے روانہ ہوئی تھی۔ وہ بار بار اُس کی طرف دیکھنے لگتی تھی۔ کچھ پونہ چاہتی تھی لیکن تحریری ہدایت یاد آ جانے پر خاموش ہی رہ جاتی اور وہ خود تو تھا ہی خاموش۔ پھر پاؤ لین نے لا پڑا وہی سے شانوں کو جنبش دی اور کھڑکی کے باہر دیکھنے لگی۔ گاڑی شہر کی طرف نہیں جا رہی تھی۔ پاؤ لین نے سوچا کہ وہ محفوظ مقام شہر سے باہر ہی کہیں ہو گا اور اطمینان سے بیٹھی رہی۔

اس سفر کا اختتام ایک تاریک اور سنسان جگہ پر ہوا تھا۔ انجن بند کر کے اجنبی نے اسے جرمن میں کہا۔ ”کچھ دور پیدل چلنا پڑے گا۔!“

”کوئی بات نہیں۔!“ پاؤ لین نے دروازہ کھولتے ہوئے کہا۔ دونوں گاڑی سے اتر گئے۔ اجنبی اُس کے دروازوں کو مقفل کرنے لگا۔

”پاؤ لین سوچ رہی تھی کہ وہ اُس سے کچھ بات کرے یا نہ کرے اور بات بھی کیا کرے۔ ضروری نہیں کہ وہ اُس سے زیادہ کچھ جانتا ہو جس کے لئے اُسے ہدایات ملی ہوں گی۔!“

بہر حال وہ ایک جانب چل پڑے۔ اجنبی نے نارچ روشن کر لی تھی۔ ویرانہ ہی تھا لیکن رات خراب نہیں تھا۔ وہ ایسے کھیتوں کے درمیان سے گزر رہے تھے جن کی روئیدگی ابھی ابتدائی مراحل میں تھی۔

سفر کا یہ حصہ زیادہ طویل نہیں ثابت ہوا تھا۔ کچھ دیر بعد وہ ایک فارم ہاؤز میں داخل ہوئے جہاں کمروں میں بڑے بڑے کیروسین لیمپ روشن تھے اور کچن میں تلی جانے والی مچھلی کی خوش گوار بو چاروں طرف پھیلی ہوئی تھی۔ پاؤ لین کو یہ بو خوش گوار ہی محسوس ہوئی تھی کیونکہ اُس نے ابھی تک رات کا کھانا نہیں کھایا تھا۔ سی بریز میں مچھلی کا ایک آدھ ہی پیس لیا تھا اور شاید دو کپ کافی کے پئے تھے۔ بہر حال یہ تین گھنٹے پہلے کی بات تھی۔

کھانا وہ اپارٹمنٹ ہی میں کھاتی تھی۔ لیکن اس کی نوبت ہی کب آنے پائی تھی۔

اجنبی نے ایک کمرے میں چلنے کا اشارہ کیا لیکن جیسے ہی وہ اندر پہنچی اُسے ایسا لگا جیسے اُس کا جسم جھنجھٹا اٹھا ہو۔ کیونکہ سامنے ہی میجر فہیم کا گمشدہ ملازم ایک اسٹول پر بیٹھا ہوا نظر آیا۔ اس نے دیکھ کر وہ اٹھ گیا اور پاؤ لین تیزی سے اجنبی کی طرف مڑی۔

”تھیل ختم ہو چکا ہے۔!“ اجنبی مسکرا کر بولا۔

”تھک.... کیا مطلب....؟“

”اس محفوظ مقام پر تم اس آدمی کو دیکھ کر کیا محسوس کر رہی ہو۔!“

”مم.... میں کیا جانوں.... پتا نہیں تم کیسی باتیں کر رہے ہو۔!“

”ادھر بھی دیکھو....!“ اُس نے بائیں جانب اشارہ کیا۔ پاؤلین بوکھلا کر ادھر متوجہ ہو گئی۔

ایک گوشے میں ایک آدمی کھڑا کھائی دیا جس کے ہاتھ میں اعشاریہ چار پانچ کاربو اور تھا۔

”یہ سب کیا ہے....؟“ وہ بدحواس ہو کر بولی۔

”میں کچھ نہیں جانتا....!“ اجنبی نے کہا۔ ”بیٹھ جاؤ.... جس نے تمہیں یہاں بلوایا ہے وہی

بتائے گا۔!“

”کیا میرے ساتھ کوئی غیر قانونی حرکت ہوئی ہے....؟“ پاؤلین نے کسی قدر دلیر بننے کی کوشش کی۔ وہ سوچ بھی نہیں سکتی تھی کہ اس کے ساتھ دھوکا ہو رہا ہے۔ اُسے وہاں بٹھا کر اجنبی باہر چلا گیا اور وہ میجر فہیم کے ملازم سردار سے نظریں چراتی رہی۔

سردار پھر بیٹھ گیا تھا اور اُسے قہر آلود نظروں سے دیکھے جا رہا تھا۔ تھوڑی دیر بعد قدموں کی چاپ سنائی دی اور پھر ایک ہونق سادہ سی آدمی اُس کے سامنے آکھڑا ہوا۔ اُس نے مقامی زبان میں میجر فہیم کے ملازم سے کچھ پوچھا تھا جس کا جواب اُس نے اثبات میں سر ہلا کر دیا تھا۔

”تو وہ تم تھیں۔!“ اُس نے پاؤلین کی طرف مڑ کر پوچھا۔ سوال جرمن ہی میں کیا گیا تھا۔

”پتا نہیں.... تم لوگ کون ہو اور کیا کر رہے ہو؟“ پاؤلین نے کانپتی ہوئی سی آواز میں کہا۔

”اگر تم نے عقلمندی کا ثبوت دیا تو ہم لوگ اتنے بُرے بھی نہیں ثابت ہوں گے۔!“

”کیا چاہتے ہو....؟“

”باؤل دے سوف کی واپسی....!“

”یہ کیا چیز ہے....؟“

”وہی بیننگ جس کے لئے میجر فہیم کا قتل ہوا تھا۔!“

”میں کسی میجر فہیم کو نہیں جانتی۔!“

”کیا تمہارا نام پاؤلین بریڈا نہیں ہے....؟“

”ہے کیوں نہیں....!“

”کیا یہ میجر فہیم کا وہ ملازم نہیں ہے جو تمہارے سلسلے میں اس کارازدار تھا....؟“

”یہ بات سرے ہی سے میری سمجھ میں نہیں آرہی۔!“

”ہو سکتا ہے تھوڑی سی اذیت تمہیں بہت کچھ یاد دلادینے میں مدد و معاون ثابت ہو۔!“

”اس طرح میرا غوا ایک غیر قانونی حرکت ہے۔!“

”قانون سے کھیلنا ہی ہمارا پیشہ ہے۔ میجر فہیم کے ملازم کے اغواء پر تو آئی ایس آئی والوں

بھی چکر آرہے ہیں۔!“

”میں نہیں سمجھی۔!“

”یہ غیر قانونی طور پر یہاں پایا جاتا ہے اور آئی ایس آئی والوں نے اُس وقت اُس کی طرز

توجہ دی جب یہ ہمارے قابو میں آگیا۔ ہاں تو تمہاری بچت اس میں ہے کہ پینٹنگ کے بارے میں

کچی بات بتادو۔!“

”میں کچھ نہیں جانتی۔!“

”اور میجر فہیم کے اس ملازم کو بھی نہیں پہچانتیں۔!“

”نہیں....!“ وہ سخت لہجے میں بولی۔

”تب تو پھر میک ہاور ہی کا گریبان تھا منا پڑے گا۔!“ نووارد نے پر تشویش لہجے میں کہا۔

”کیا مطلب....؟“ وہ خوف زدہ لہجے میں بولی۔

”مطلب یہ کہ تم اپنی حکومت کو ڈبل کر اس کر رہی ہو۔ میک ہاور کا تعلق مشرقی جرمنی

ہے۔ جب کہ تم مغربی جرمنی کے سفارت خانے میں کام کرتی ہو۔!“

”میں کسی میک ہاور کو نہیں جانتی۔!“

”کیا تم چاہتی ہو کہ تمہیں اس ملازم سمیت آئی ایس آئی کے حوالے کر دیا جائے۔!“

”نن.... نہیں....!“

”تو پھر کچی بات.... ورنہ وہ لوگ تمہارا تعلق میک ہاور سے ثابت کر دیں گے۔ تم بہن

دنوں سے آئی ایس آئی والوں کی آنکھوں میں دھول جھونک رہی ہو۔ میجر فہیم کے ذریعے

جانے کتنے راز حاصل کر چکی ہو۔!“

وہ تھوک نکل کر رہ گئی۔ پیشانی پر پسینے کی بوندیں پھوٹ آئی تھیں.... حلق خشک ہوا۔

تھا۔ تھوڑی دیر بعد بھرائی ہوئی آواز میں بولی۔

”تم لوگ کون ہو.....؟“

”سیدھے سادھے الفاظ میں بلیک میلرز.....!“

”تو تمہارا تعلق کسی سرکاری مشینری سے نہیں ہے.....؟“

”اگر ہوتا تو تمہارے یا اس ملازم کے اغواء کی کیا ضرورت تھی۔!“

وہ کچھ نہ بولی۔ اب ٹھنڈے دل سے اس مسئلے پر غور کرنا چاہتی تھی۔

”مجھے کچھ پینے کے لئے دو.....!“

”چائے، کافی، ٹھنڈا پانی یا لیکر.....؟“

”لیکر.....!“

نووارد نے ایک سائڈ بورڈ سے ڈرائی جن کی بوتل اور گلاس نکالا۔

”یہاں اس وقت برف کی فراہمی مشکل ہے۔ پانی ملاؤ گی یا نیٹ ہی چلے گی۔!“

”نیٹ.....!“ وہ ہونٹوں پر زبان پھیر کر بولی۔

دو تین گھونٹ لینے کے بعد اعصاب کی کشیدگی میں کسی قدر کمی ہوئی تھی اور وہ سوچنے لگی تھی

اب اُس کا رویہ کیا ہونا چاہئے۔

”تو تم بلیک میلر ہو.....!“ وہ گلاس خالی کر کے بولی۔

نووارد نے اُسے غور سے دیکھتے ہوئے سر کو اثباتی جنبش دی۔

”اور ہمیں بلیک میل کرنا چاہتے ہو..... لیکن کس سلسلے میں.....؟“

”پینٹنگ ہمارے قبضے میں ہونی چاہئے۔ ورنہ تم خصوصیت سے بہت زیادہ خسارے میں رہو گی۔!“

”پینٹنگ میرے قبضے میں نہیں ہے۔ میں نے تو اُسے ہاتھ بھی نہیں لگایا تھا۔!“

”اور شاید میجر فہیم پر گولی بھی نہیں چلائی تھی۔!“

”یہ حقیقت ہے..... میرا کام صرف اتنا تھا کہ میک ہاور کو میجر کی تجربہ گاہ تک پہنچا دیتی۔!“

”تو تمہیں پہلے سے علم تھا کہ پینٹنگ میجر فہیم کے پاس ہے۔!“

”قتل سے ایک رات قبل اُس نے مجھے بتایا تھا اور یہ بھی کہا تھا کہ دوسرے دن وہ اسے اپنی

گاہ میں لے آئے گا اور میری مدد سے اس کا معمہ حل کرنے کی کوشش کرے گا۔!“

”محض اس لئے کہ تم جرمن تھیں.....؟“

”یہی بات ہے۔!“

”اور تم نے میک ہاور کو اس سے آگاہ کر دیا۔!“
وہ اثبات میں سر ہلا کر پھر ڈرائی جن کی بوتل کی طرف دیکھنے لگی اور نووارد نے گلاس کو دیکھ کر
لبریز کر دیا۔

”تم اُس پینٹنگ کو کیوں حاصل کرنا چاہتے ہو.....؟“

”انٹرنیشنل مارکیٹ کے لئے۔!“

”اگر ہم ہی تمہیں کوئی بہت بڑی رقم ادا کر دیں تو.....!“

”یہ بھی ممکن ہے لیکن ہمیں یہ کس طرح معلوم ہوگا کہ قیمت مناسب ہے۔!“

”ہو سکتا ہے کہ تم لوگ بہت زیادہ تیز ہو۔ لیکن مغربی ممالک کے لوگوں کا مقابلہ نہیں کر سکتے۔“

”کیا مطلب.....؟“

”اگر پینٹنگ تمہارے قبضے میں آئی تو کوئی اور تمہاری گردن کاٹ دے گا۔ اس لئے مار

یہی ہے کہ جو کچھ ہم سے مل جائے اُسی پر قناعت کرو۔!“

”عقل مند کی بات ہے۔!“ نووارد سر ہلا کر بولا۔

”بس تو پھر مجھے جانے دو..... میں تمہارے معاملات میک ہاور سے طے کر ادوں گی۔!“

”میں اتنا عقلمند بھی نہیں ہوں کہ تمہیں جانے دوں۔!“

”تو پھر بات کیسے بنے گی.....؟“

”اس طرح کہ تم مجھے میک ہاور کا پتا بتاؤ گی۔!“

وہ ہنس پڑی۔ انداز ایسا ہی تھا جیسے نووارد کو پرلے درجے کا احمق سمجھتی ہو۔

”اس میں ہنسنے کی کیا بات ہے.....؟“

”میک ہاور اتنا احمق نہیں ہے کہ کسی کو اپنا پتا دے گا۔ اُسے جب بھی ضرورت ہوتی ہے

ہی مجھ سے ملتا ہے۔!“

”پھر تم نے اُس تک میجر فہیم کی بات کیسے پہنچائی تھی.....؟“

”اُسے علم تھا کہ آئی ایس آئی کے ایک آفیسر سے میرے تعلقات ہیں۔ لہذا اس نے فوراً

مجھ سے رابطہ قائم کر کے پینٹنگ کے بارے میں معلومات حاصل کرنے کو کہا تھا۔ پھر دوسرے

دن دوبارہ ملا تھا اور میں نے اُسے آگاہ کر دیا تھا کہ میجر فہیم اُس پینٹنگ کو گھر لائے گا۔!“

”اور اب ضروری نہیں کہ وہ پھر مستقبل قریب میں تم سے دوبارہ ملے۔!“

”یہ بھی ممکن ہے۔!“

”اچھا اگر میں تمہیں جانے دوں تو تم کس طرح اُس سے رابطہ قائم کرو گی....؟“

”بس خطر رہوں گی کہ وہ پھر کب مجھ سے ملتا ہے۔!“

”اور اس دوران میں وہ پینٹنگ ملک سے باہر چلی جائے گی۔!“ نووارد بائیں آنکھ دبا کر مسکرایا۔

”اُس کے بارے میں کیا کہہ سکتی ہوں۔!“

”خیر، خاک ڈالو پینٹنگ پر۔ یہ بتاؤ کہ تم اتنی خوب صورت کیوں ہو....؟“

”کیا مطلب....؟“

”خوب صورتی کا مطلب بتانا بے حد دشوار ہے۔ ویسے پینٹنگ نہ سہی تم ہی سہی۔!“

”میں نہیں سمجھی تم کیا کہہ رہے ہو....؟“

”اب تم.... ہمارے ہی ساتھ رہو گی۔!“

”یہ تو بالکل فضول سی بات ہے۔ میری گمشدگی پر سفارتخانہ خاموش نہیں بیٹھے گا۔ پولیس

ت میں آجائے گی۔!“

”پولیس ہر وقت حرکت میں رہتی ہے۔ کیونکہ حرکت ہی میں برکت ہے۔!“

”کوئی بات سمجھ میں نہیں آرہی۔!“

”ضرورت بھی کیا ہے کچھ سمجھنے کی۔ اتنا ہی کافی ہے کہ تم مجھے اچھی لگی ہو۔!“

وہ کچھ نہ بولی۔ غصیلی نظروں سے اُسے گھورتی رہی۔ ڈرائی جن کے دو گلاس نے اُس کے ماب کو سہارا دے دیا تھا۔

نوارد نے کہا۔ ”تمہیں مشرقی وسطیٰ کے کسی شیخ کے ہاتھ فروخت کر کے خاصی کمائی کروں گا۔!“

”تم ایسا ہر گز نہیں کر سکتے۔!“ وہ کھڑی ہو کر زور سے چیخی۔ لیکن دوسرے ہی لمحے میں نووارد

تھ اُس کے بائیں شانے پر پڑا اور وہ لہرا کر دھم سے فرش پر آ رہی اور اس کا ذہن تاریکی میں ناچلا گیا۔



صفر نے رات ہی کو اپنی کارکردگی کی رپورٹ عمران کو دینی چاہی تھی لیکن وہ اُن ٹیلی فون

دل میں سے کسی پر بھی اُسے نہیں ملا تھا۔ جو اُس کی نوٹ بک میں درج تھے۔

دوسری صبح کو پھر کوشش کی اور بالآخر سائیکو مینشن میں اُس سے رابطہ قائم ہو گیا۔

”فوراً یہیں چلے آؤ....!“ دوسری طرف سے عمران کی آواز آئی۔ ”میں بڑی دشواری پر گیا ہوں۔ سیدھے میرے کمرے میں آ جانا....!“

عمران کی زبان سے لفظ ”دشواری“ سن کر اُسے حیرت ہوئی تھی اور وہ بھگم بھگم سائیکو مینشن پہنچا تھا۔

عمران کے کمرے کے بند دروازے پر ہلکی سی دستک دی۔

”آ جاؤ....!“ اندر سے آواز آئی اور صفدر نے ہینڈل گھما کر دروازہ کھولا ہی تھا کہ ایسا ہوا جیسے آٹھویں منزل سے پھسل کر سڑک پر آگرا ہو۔

پاولین عمران کے سامنے بیٹھی اُسے قہر آلود نظروں سے گھور رہی تھی۔

”بہت اچھا ہوا تم آگئے۔ اب تم ہی سمجھاؤ۔!“ عمران نے احمقانہ انداز میں کہا۔

”کک.... کیا مطلب....!“ صفدر ہکا کر رہ گیا۔ پاولین اب اُس کی طرف متوجہ ہو گئی۔

آنکھوں کی قہرناکی میں کوئی فرق نہیں آیا تھا۔

”یہ درد دل کا مطلب نہیں سمجھتی۔!“ عمران بولا۔

”اس کے ملک میں ہوتا ہی نہ ہوگا۔!“

”یہ مولوی صفدر سعید ہیں۔!“ عمران نے انگریزی میں تعارف کر لیا۔

”تم سب جہنم میں جاؤ....!“ وہ دھاڑی۔

”مجھے پہلے ہی خدشہ تھا۔ اسی لئے مسٹر کی بجائے مولوی استعمال کیا تھا۔!“ عمران نے

میں صفدر کو مخاطب کیا۔

”آخر بات کیا ہے....؟“ صفدر نے پوچھا۔

”پچھلی رات مجھے ایک جگہ سڑک کے کنارے بے ہوش پڑی ملی تھیں۔ یہاں اٹھالایا

کا بدلہ یہ دیا کہ ہم پر بلیک میلنگ کا الزام لگا رہی ہیں۔!“

”تم اُس بلیک میلر کے ساتھی معلوم ہوتے ہو۔ جھوٹ مت بولو۔!“ وہ بدستور قہر آؤ

میں بولی۔

”کسی طرح یقین ہی نہیں آتا کہ ہم فارورڈنگ کلیئرنگ کا کام کرتے ہیں۔!“

”اگر یہ سچ ہے تو مجھے جانے دو.... زبردستی یہاں کیوں روک رکھا ہے۔!“

”پتا نہیں سڑک پر کیا کرتی پھر دو....!“ عمران بولا۔

”کیو اس مت کرو۔۔۔ میں بالکل صحیح الدماغ ہوں۔!“

”اچھا بتاؤ کتنی انگلیاں ہیں۔!“ عمران اپنی تین انگلیاں دکھا کر بولا۔

”میں تمہارے سر پر کرسی دے ماروں گی۔!“ وہ اٹھ کھڑی ہوئی۔

”دیکھو۔۔۔ اب خود ہی دیکھ لو۔۔۔!“ عمران نے صفدر کی طرف دیکھ کر بے بسی سے کہا۔

صفدر کی سمجھ میں نہیں آ رہا تھا کہ اُسے کیا کہنا چاہئے۔ پتا نہیں کس طرح عمران کے ہاتھ لگ گئی تھی اور اب وہ کیا کر رہا تھا۔

”میں تم لوگوں کے خلاف جس بیجا کا مقدمہ قائم کر دوں گی۔!“ وہ عمران کو گھونہ دکھا کر بولی۔

”تم چاند پر چلی جاؤ۔۔۔ میری بلا سے۔!“

”پتا نہیں کن پاگلوں کے ہتھے چڑھ گئی ہوں۔!“

”تم سڑک کے کنارے کیوں بیہوش پڑی ہوئی تھیں۔۔۔؟“

”میری مرضی۔!“

”لہذا میری مرضی یہ ہے کہ اب کچھ دن یہاں بھی قیام کرو۔!“

”میں ایک سفار تھانے سے تعلق رکھتی ہوں تم سب گرفتار کر لئے جاؤ گے۔!“

”یہ اسی صورت میں ممکن ہو گا جب تم یہاں سے نکل پاؤ گی۔!“

”آخر تم مجھے یہاں کیوں روکنا چاہتے ہو۔!“

”تم سے دوستی کروں گا۔۔۔ اچھی لگتی ہو۔!“

اُس کے منہ سے مغلظات کا طوفان اُمنڈ پڑا۔۔۔ اور عمران بے بسی سے صفدر کی طرف دیکھتا رہا۔ صفدر کو ہنسی آ گئی۔

”تم فس رہے ہو۔۔۔ سر توڑ دوں گا۔!“

”آپ کو رپورٹ بھی دینی ہے۔ اشد ضروری ہے۔ پچھلی رات سے کوشش کرتا رہا ہوں۔

شائد آپ ان محترمہ میں الجھے ہوئے تھے۔!“

”اچھا اچھا۔۔۔!“ عمران اٹھتا ہوا پاؤ لائن سے بولا۔ ”میں جا کر دیکھتا ہوں۔ اگر راستہ صاف ہوا تو نہیں یہاں سے نکال دیا جائے گا۔!“

کمرے سے نکل کر عمران نے دروازہ مقفل کرتے ہوئے کہا۔ ”تم نے اُس کے حسن کی تعریف کی تھی۔ میں نے کہا قریب سے کیوں نہ دیکھوں۔ واقعی تم بہت خوش ذوق معلوم ہوتے ہو۔!“

”شکریہ.... لیکن آپ اُس کا کیا کریں گے....؟“

”تمہیں جیلی پسند ہے یا جام....!“

”اپنی بات کیجئے۔!“

”مسور کی دال سلیمانی....!“ عمران ٹھنڈی سانس لے کر بولا۔

صدر اُسے اپنے کمرے میں لے آیا تھا۔

”پچھلی شام میں نے سی بریز سے آپ کو فون کیا تھا۔!“ اُس نے کہا۔

”مجھے یاد ہے۔!“

”وہ اپنی میز پر تنہا تھی۔ تھوڑی دیر بعد دو مرد اور ایک عورت اس کے شریک ہو گئے پھر ایک عورت اور ایک مرد چلے گئے۔ دوسرا مرد وہیں بیٹھا رہا۔ ان دونوں کے درمیان میجر فہیم کے گمشدہ ملازم سے متعلق گفتگو ہوئی تھی۔ گفتگو سے اندازہ ہوتا تھا کہ مرد اُسے قتل کر دینے کے لئے تلاش کر رہا ہے۔ بس پھر میں نے پاؤ لین کا تعاقب ترک کر کے اُس کا تعاقب شروع کر دیا۔!“

”بہت اچھے جا رہے ہو....!“

”وہ وہاں سے انٹر کون کے کمرہ نمبر ایک سو گیارہ میں گیا تھا۔ وہاں سے نکلا تو ایک آدمی اور اُس کے ساتھ تھا اور آپ کو یہ سن کر خوشی ہو گی کہ اُس دوسرے آدمی کی ناک کا بالیاں نٹھنا۔!“

”شگاف دار تھا....!“ عمران جلدی سے بولا۔

”جی ہاں۔!“

”اچھا تو پھر....؟“

”تو پھر یہ کہ میں نے تمام تر توجہ اُسی آدمی کی طرف مبذول کر دی۔ کیونکہ آپ نے اُس سے متعلق مجھے خصوصی ہدایات دی تھیں۔!“

”جی خوش کر دیا تم نے۔ شاباش.... آگے چلو....!“

”اُن دونوں نے رات کا کھانا ریا لٹو میں کھایا تھا۔ اُس کے بعد دوسرا آدمی پھر انٹر کون ہی واپس آ گیا تھا۔ وہ کمرہ نمبر ایک سو گیارہ میں مقیم ہے۔!“

”اور تم یہاں بیٹھے ہوئے ہو....؟“

”فکر نہ کیجئے.... اُس کے بعد سے اُس پر سے نظر ہٹا لینا عقلمندی نہ ہوتی۔ لہذا اب نعمانی اُس

کی دیکھ بھال کر رہا ہے۔!“

”اچھا تو سنو.... اب اُس کی نگرانی اس طرح ہونی چاہئے کہ اُسے نگرانی کا شبہ ہو جائے۔!“
 ”میں نہیں سمجھا....؟“

”میں اُس پر نگرانی کا رد عمل دیکھنا چاہتا ہوں۔!“ عمران نے کچھ سوچتے ہوئے کہا۔
 ”اُس کا بہترین طریقہ یہ ہو گا کہ تم اپنی فوجی وردی نکالو اور اُسے پہن کر اُس کی نگرانی کرو۔
 یعنی اُس کے کمرے کے سامنے اپنی وردی پہن کر اس طرح جم جاؤ جیسے تمہیں خصوصیت سے اُس
 پر متعین کیا گیا ہو۔!“

”کیا وہ کوئی بہت اہم آدمی ہے۔!“

”اہم ترین.... اس وقت پینٹنگ اُسی کے قبضے میں ہے اور میجر فہیم کا قاتل بھی وہی ہے۔!“
 ”اوہ.... تب تو ہم اُس پر ٹوٹ کیوں نہیں پڑتے....؟“

”اس طرح شاید پینٹنگ ہاتھ نہ آ سکے۔ بس تم ٹھیک ڈیڑھ گھنٹے بعد وہاں پہنچ جانا اور میں اس
 عرصے میں دوسرے انتظامات کروں گا۔!“
 ”اور یہ بے چاری۔!“

”اُسے یہیں بند رہنے دو.... واپس آ کر پھر دیکھ لینا....!“ عمران ایک آنکھ دبا کر مسکرایا۔



اس نے روم سروس کے توسط سے کمرے میں شراب طلب کی تھی اور جب ویٹر نے آرڈر کی
 قبیل کے لئے دروازہ کھولا تو اُس کی نظر اُس فوجی پر پڑ گئی جو راہداری میں عین اس کے کمرے کے
 دروازے کے سامنے کھڑا تھا۔

ویٹر شراب کی ٹرے میز پر رکھ کر چلا گیا۔ اُس کی آنکھوں میں گہری تشویش کے آثار نظر
 آنے لگے تھے۔ وہ کچھ دیر تک ساکت و صامت بیٹھا رہا پھر اٹھ کر دروازے کی طرف بڑھا اور
 فرش پر گھٹنوں کے بل بیٹھ کر قفل کے سوراخ سے آنکھ لگا دی۔ فوجی صاف نظر آ رہا تھا اور اُس کی
 نظر اُس کے کمرے کے دروازے پر ہی تھی۔

طویل سانس لے کر وہ اٹھ گیا۔ کم از کم اُس کے لئے بڑی عجیب بات تھی۔ تصور بھی نہیں
 کر سکتا تھا کہ کوئی اُس تک پہنچ سکے گا۔ لیکن یہ لوگ بالکل گھماڑ ہی معلوم ہوتے ہیں۔ اُس نے
 سوچا نگرانی ہی کر رہے تھے تو سادہ لباس والوں کو استعمال کیا ہوتا۔ یہاں کی آئی ایس آئی ناکارہ
 لوگوں پر مشتمل معلوم ہوتی ہے۔

بہر حال اب اسے کچھ کرنا چاہئے۔ تھوڑی دیر تک شراب اور تمباکو سے شغل کرتا رہا۔ اس کے بعد پھر قفل کے سوراخ سے راہداری میں جھانکنے لگا۔ فوجی اب بھی وہیں اسی طرح کھڑا نظر آیا۔ تو اس کا یہ مطلب ہوا کہ اُس کے گرد جال پھیلا دیا گیا ہے۔ خیر دیکھا جائے گا۔

اس نے ہوٹل کے ٹیلی فون ایکس چینج سے ڈائریکٹ لائن مانگی اور پھر کسی کے نمبر ڈائل کر کے جرمن میں بولا۔ ”نام فیلر بول رہا ہوں۔ فوراً ہوٹل پہنچو۔ میری گاڑی شیڈ نمبر ستائیس میں کھڑی ہوئی ہے۔ دیکھو کہ کوئی اس کی نگرانی تو نہیں کر رہا۔ ہوٹل کے قریب کے کسی فون پر مجھ سے میرے کمرے میں رابطہ قائم کرنا۔!“

دوسری طرف سے جواب سن کر ریسپور کریڈل پر رکھ دیا اور پھر گلاس میں شراب اندیلنے لگا۔ تقریباً دس منٹ بعد فون کی گھنٹی بجی تھی۔ اُس نے ریسپور اٹھلایا۔ دوسری طرف سے آواز آئی۔ ”شیڈ نمبر ستائیس کے آس پاس کوئی ایسا نظر نہیں آیا جس پر نگرانی کرنیوالے کا شبہ کیا جاسکے۔“ ”راہداری میں عین میرے کمرے کے سامنے ایک فوجی کھڑا ہوا ہے۔ لیکن ٹھہرہ.... مل پھر دیکھ لوں۔!“

ریسپور میز پر رکھ کر دروازے کے قریب آیا اور قفل کے سوراخ سے جھانکنے لگا۔ لیکن فوجی نہ دکھائی دیا۔ اٹھ کر دروازے میں تھوڑا سا درہ کیا اور کچھ دور تک ادھر ادھر نظر دوڑائی لیکن فوجی کا کہیں پتا نہ تھا۔ پھر دروازہ کھول کر باہر آگیا۔ راہداری ایک سرے سے دوسرے سرے تک سناں پڑی تھی۔

طویل سانس لے کر اندر واپس آیا اور ریسپور اٹھا کر ماؤتھ پیس میں بولا۔ ”میرے کمرے میں آجاؤ.... لیکن ایک جوان العمر اور کلین شیو فوجی کو دھیان میں رکھنا.... اگر کہیں نظر آجائے پھر کمرے میں آنے کی بجائے واپس جا کر مجھے فون پر اطلاع دینا۔!“

”اور دوسری صورت میں....!“ پوچھا گیا۔

”سیدھے کمرے ہی میں چلے آنا۔!“

قریباً دس منٹ بعد دروازے پر دستک ہوئی تھی۔ اُس نے اونچی آواز میں اندر آنے کی اجازت دی اور ایک سفید فام آدمی کمرے میں داخل ہوا۔

”کیا قصہ ہے جناب....!“ اُس نے پوچھا۔

”میرا خیال ہے کہ میجر فہیم کا ملازم اُن کے ہاتھ لگ گیا ہے۔ پاؤ لین کہاں ہے....“

”اپنے آفس میں ہوگی اس وقت....!“ نووارد نے کلانی کی گھڑی پر نظر ڈالتے ہوئے کہا۔

”اُسے رنگ کرو....!“ اُس نے فون کی طرف اشارہ کر کے کہا۔

نووارد نے ایکس چینج سے لائن مانگ کر نمبر ڈائل کئے۔ کسی کو مخاطب کیا اور کچھ دیر سنتا رہا۔ پھر ریسور کریڈل پر رکھ کر اُس سے بولا۔ ”نہیں! وہ ابھی تک آفس نہیں پہنچی اور نہ ہی اطلاع دی ہے کہ دیر سے پہنچے گی۔ اس کے سلسلے میں یہ غیر معمولی بات ہے۔!“

”ہوں....!“ اس نے طویل سانس لی۔ کچھ سوچتا رہا اور پھر بولا۔ ”اُس کے اپارٹمنٹ میں

بھی دیکھو۔!“

نووارد نے پھر ریسور اٹھایا۔ کئی بار نمبر ڈائل کئے لیکن جواب نہ ملا۔

”نہیں جناب....!“ نووارد اس کی طرف دیکھ کر بولا۔ ”وہ اپارٹمنٹ میں بھی نہیں ہے۔!“

”تب تو پھر اس کا امکان ہے کہ وہ بھی اُن کے ہاتھ لگ گئی ہو۔!“

”میجر فہیم کا ملازم صرف اُس کا صورت آشنا تھا۔ اُس کے بارے میں کچھ بھی نہیں جانتا تھا۔!“

”اُنہیں اس کا حلیہ تو بتا سکا ہوگا۔!“

نووارد کچھ نہ بولا۔

تھوڑی دیر تک کمرے کی فضا پر بوجھل سی خاموشی طاری رہی۔ پھر اُس نے کہا۔

”میرا اندازہ غلط نہیں ہو سکتا.... لیکن ٹھہرو۔!“

وہ ہاتھ اٹھا کر رہ گیا۔ ایسا معلوم ہوتا تھا جیسے کسی نئے خیال نے اُس کی زبان روک دی ہو۔

”کیا پاؤ لین کو علم ہے کہ میں یہاں مقیم ہوں....؟“ اس نے اچانک نووارد سے سوال کیا۔

”نہیں.... وہ نہیں جانتی۔!“

”تب پھر یہاں اُس فوجی کی موجودگی کا کیا مطلب ہو سکتا ہے۔!“

”مجھے تو کہیں کوئی فوجی نہیں دکھائی دیا۔!“ نووارد بولا۔

”ٹھہرو....!“ اُس نے کہا اور دروازے کی طرف بڑھ گیا۔ قفل کے سوراخ سے پھر جھانکا

سائے وہی فوجی کھڑا دکھائی دیا۔ پلٹ کر نووارد کو اشارے سے قریب بلایا اور سرگوشی کی ”دیکھو“

وہ پیچھے ہٹ آیا اور نووارد درہداری میں جھانکنے لگا۔

اور پھر اُس کے چہرے پر سراسیمگی کے آثار صاف پڑھے جاسکتے تھے۔ وہ اُس کی طرف مڑ کر

احتمالاً انداز میں سر ہلانے لگا۔

”ادھر آؤ....!“ اُس نے نووارد کو اپنے پیچھے آنے کا اشارہ کیا اور بیڈ روم میں پہنچ کر ایڈ سوٹ کیس کی طرف اشارہ کر کے بولا۔ ”یہ تمہاری ذمہ داری ہے۔ میں یہاں سے نکل رہا ہوں۔ وہ فوجی میرا تعاقب کرے گا اور تمہیں بھی یہاں سے نکل جانے کا موقع مل جائے گا۔“ سوٹ کیس بحفاظت اپنے ٹھکانے تک لے جانا اور پھر وہیں میرے منتظر رہنا جب تک میں پہنچوں باہر مت نکلنا۔!“

”بہت بہتر جناب....!“

اُس نے کوٹ پہنا اور کمرے سے نکلا چلا گیا۔ فوجی کی طرف سے عدم توجہی کا اظہار اپنے موقع پر لازمی تھا۔

وہ آگے بڑھتا چلا گیا اور جب راہداری کے سرے پر مڑنے لگا تو اچھتی سی نظر فوجی پر ڈال لیکن وہ تو اپنی جگہ سے ہلا بھی نہیں تھا۔

لفٹ کی طرف اسی لئے نہیں گیا تھا کہ زینوں کی جانب مڑتے وقت فوجی کا رویہ دیکھ سکے۔ کیا وہ اُس کے پیچھے نہیں آئے گا۔ احمق کہیں کا۔ اُس کے ہونٹوں پر عجیب سی مسکراہٹ نمودار ہوئی اور وہ تیزی سے زینے طے کرتا ہوا نیچے اترنے لگا۔ گراؤنڈ فلور پر پہنچ کر اُس نے بڑا احتیاط سے اپنے گرد و پیش کا جائزہ لیا اور پھر آگے بڑھ گیا۔

شیڈ نمبر ستائیس سے اپنی گاڑی نکالی اور تعاقب کے خدشے سمیت ایک جانب روانہ ہو گیا۔ ایسی سڑکوں پر جہاں ٹریفک کی زیادتی تھی تعاقب کا اندازہ لگانا محال تھا۔ اس لئے فرار کی راہ متعین کرنے سے قبل اُس نے گاڑی کو ایسے راستوں پر ڈالنے کی کوشش کی جہاں وہ شہرے کو یقین میں بدل سکتا اور پھر تھوڑی دیر بعد اُسے اپنی بوکھلاہٹ پر ہنسی آنے لگی۔ کیونکہ اُسے اپنے تعاقب میں کوئی گاڑی نہیں دکھائی دی تھی۔ وہ پھر گاڑی کو شاہراہ پر نکال لایا.... اور اپنے اُس ساتھی کی قیام گاہ کی طرف روانہ ہو گیا جسے سوٹ کیس سمیت ہوٹل کے کمرے میں چھوڑ آیا تھا۔ اُس کے انداز کے مطابق اب تک وہ اپنی قیام گاہ پر پہنچ چکا ہو گا۔ یہ اندازہ بھی غلط نہیں نکلا تھا لیکن ساتھی نے سر پر پٹی بندھی نظر آئی۔ ”یہ کیا ہوا....؟“ اُس نے بے ساختہ کہا۔

”مجھے بے حد افسوس ہے۔!“ ساتھی نے کراہ کر کہا۔

”کس بات پر افسوس ظاہر کر رہے ہو....؟“

”سوٹ کیس مجھ سے چھین لیا گیا۔!“

”اوہ.... پرواہ مت کرو....!“ وہ جلدی سے بولا۔ ”لیکن یہ ہوا کیسے.....؟“

”آپ کے جانے کے بعد وہ فوجی دو تین منٹ تک وہیں رکا رہا تھا۔ پھر میں نے قفل کے سوراخ سے دیکھا کہ وہ بھی وہاں سے ہٹ گیا ہے۔ اس کے بعد میں کمرے سے نکلا اور تیزی سے سنان راہداری طے کرنے لگا۔ یقین کیجئے میں بے خبری میں مارا گیا تھا۔ سوچ بھی نہیں سکتا تھا کہ وہ اچانک کسی کمرے سے برآمد ہو کر میرا سر دیوار سے ٹکرا دے گا۔ میں اس حملے کے لئے تیار نہیں تھا۔ بے ہوش ہو گیا اور دوبارہ ہوش آنے پر معلوم ہوا کہ وہ اپنا کام کر گیا ہے۔ یعنی سوٹ کیس میرے قبضے سے نکل چکا تھا اور ہوٹل کے چند ملازمین میرے لئے فرسٹ ایڈ کی تیاریاں کر رہے تھے۔!“

”کیا تمہارا گیراج مقفل ہے۔!“ اُس نے پوچھا۔

”نہیں....!“ ساتھی نے جواب دیا۔

”اپنی گاڑی کی کنجی مجھے دو۔ میں اُسے کپاؤنڈ میں نکال کر اپنی گاڑی گیراج میں کھڑی کروں گا۔!“ ساتھی نے اُسے سوالیہ نظروں سے دیکھا لیکن کچھ پوچھا نہیں تھا۔ کنجی نکال کر اس کے حوالے کی۔

”تم بے فکر رہو....!“ اُس نے ساتھی سے کہا۔ ”سوٹ کیس میں وہ چیز نہیں تھی جس کی انہیں تلاش ہے وہ تو میں نے انہیں چکر دینے کی کوشش کی تھی۔ وہ چیز میری گاڑی کے ڈکے میں محفوظ ہے۔!“

”اوہ....!“ ساتھی بے اختیار مسکرا پڑا۔ پھر مسمی صورت بنا کر اپنے سر کی چوٹ پر ہاتھ پھرنے لگا۔

وہ کپاؤنڈ میں آیا۔ گیراج سے ساتھی کی گاڑی نکالی اور اپنی گاڑی گیراج میں کھڑی کر کے ڈکے کھولنے کے لئے جھکا ہی تھا کہ کوئی سخت سی چیز کمرے سے آگئی۔

”سیدھے کھڑے ہو جاؤ۔!“ ساتھ ہی تحکمانہ لہجے میں کہا گیا۔ اس بار آواز کچھ جانی پہچانی سی لگی تھی۔ اُس کے ہاتھ سے کنجی چھوٹ پڑی اور وہ سیدھا کھڑا ہو گیا۔

”دونوں ہاتھ سر پر رکھو....!“ پھر کہا گیا۔

اُس نے خاموشی سے تعمیل کی اور کمر پر پڑنے والے دباؤ کے زیر اثر سرکتا ہوا دیوار سے جا لگا۔ ”کیپٹن اس کی جامہ تلاشی لو۔!“ اُس نے پھر وہی جانی پہچانی سی آواز سنی اور کسی نے اُسے نیچے

سے اوپر تک ٹٹول کر رکھ دیا۔ بغلی ہولسٹر میں ریوالور موجود تھا جس کو قبضے میں کر لینے کے بعد اُس کے شانے پکڑ کر تیزی سے مخالف سمت میں گھمادیا گیا اور سامنے کھڑے ہوئے آدمی نے اُسے آنکھ مار کر کہا۔

”کہو کیسی رہی دوست....! اُس رات تم نے میری دعوت میں رخنہ ڈال کر ساری رات بھوکے رہنے پر مجبور کیا تھا۔!“

”میں نہیں جانتا تم کون ہو اور کیا کہہ رہے ہو۔!“ اُس نے کہا۔

”قصہ ختم کیجئے مسٹر عمران....!“ بائیں جانب والے فوجی نے کہا۔ ”یہ بلاشبہ میک ہاور ہے۔!“

”اور بڑی خوب صورت اردو بول سکتا ہے۔!“ عمران بولا۔ ”اور اس رات ڈاڑھی میں خود بھی

بہت خوب صورت لگ رہا تھا۔!“

”یہ کیا بکواس ہے۔!“ اُس نے سخت لہجے میں کہا۔ ”کس قانون کے تحت تم لوگ میرے

ساتھ یہ برتاؤ کر رہے ہو۔ میں اٹلی کا ایک معزز تاجر ہوں۔ تمہاری حکومت کی درخواست پر

یہاں آیا ہوں۔!“

”تھکڑیاں لگنے کے بعد بھی معزز ہی رہو گے۔“ عمران نے کہا اور باہر کھڑے ہوئے فوجیوں

میں سے ایک کو اندر آنے کا اشارہ کیا اور اُس نے کیپٹن برلاس کے حکم سے میک ہاور کے ہاتھوں

میں تھکڑیاں ڈال دیں۔

”یہ تو ہا میک ہاور....!“ عمران سر ہلا کر بولا۔ ”اور پاؤ لین بھی کچھ دیر بعد تمہارے پاس لگا

جائے گی۔ اُس کے ساتھ ہی ایک ٹیپ ریکارڈر بھی ہو گا جس میں تمہیں پاؤ لین یہ کہتی ہوئی سنا

دے گی کہ میک ہاور اُس کے توسط سے میجر فہیم کے بنگلے میں داخل ہوا تھا اور اُسی نے میجر فہیم

قتل بھی کیا تھا۔!“

”لیکن پینٹنگ کہاں ہے....؟“ کیپٹن برلاس نے سوال کیا۔

”کیوں بھی کہاں ہے....؟“ عمران نے میک ہاور سے پوچھا۔

”کیسی پینٹنگ میں کچھ نہیں جانتا اور تم لوگوں کو اس کے لئے پچھتانا پڑے گا۔!“

”ذرا اس گاڑی کی ڈکے تو کھولو۔!“ عمران نے پیروں کے قریب پڑی ہوئی کتبیوں کے لہجے

ٹھوکر مار کر کہا۔

”یہ قطعی غیر قانونی ہے۔!“ میک ہاور حلق پھاڑ کر دھاڑا۔ اگر دو ریوالور اس کی جانب نہ آتے

ہوئے ہوتے تو ہاتھوں میں ہتھکڑیاں پڑی ہونے کے باوجود بھی شاید اُن پر ٹوٹ پڑتا۔ ایک فوجی نے کنبی اٹھا کر ڈکے کھولی۔

ڈکے میں ایک بڑا سا پارسل رکھا ہوا نظر آیا۔ غالباً پینٹنگ کو بڑی احتیاط سے واٹر پروف ملفوفات میں رکھا گیا تھا۔

”کیا خیال ہے۔!“ عمران میک ہاور کی طرف دیکھ کر مسکرایا۔

لیکن میک ہاور کچھ نہ بولا۔ وہ دیوار سے لگا کھڑا اس طرح ہانپ رہا تھا جیسے عنقریب پیچھے ہٹے جواب دینے والے ہوں۔ تصویر کی پینٹنگ کھول ڈالی گئی لیکن اُس پر نظر پڑتے ہی میک ہاور اچھل پڑا۔ حیرت سے منہ کھلا کا کھلا رہ گیا تھا۔ کیونکہ فریم میں تصویر کی بجائے صرف سیاہ رنگ کا کینواس نظر آرہا تھا۔

”یہ تم نے کیا کیا....؟“ عمران نے میک ہاور سے پوچھا۔

”میں نے۔!“ وہ چونک کر بولا۔ ”مم.... میں نہیں جانتا کہ ایسا کیونکر ہوا۔“

”بکواس مت کرو....!“ عمران اُسے گھورتا ہوا بولا۔ ”اس سلسلے میں تم نے پہلے بھی دھوکا دینے کی کوشش کی تھی۔ وہ سوٹ کیس یاد کرو جو تمہارا ساتھی ہوٹل والے کمرے سے نکال کر لے چلا تھا۔!“

اچانک میک ہاور نے سنبھالا لیا اور زور سے ہنس کر بولا۔ ”آخر تم لوگ میرے خلاف کیا ثابت کرنا چاہتے ہو۔ کیا ایک ایسا فریم جس میں سیاہ رنگ کا کینواس لگا ہوا ہے اپنی گاڑی کے ڈکے میں رکھنا جرم ہے....؟“

”قطعاً نہیں.... کیونکہ ہم بہت جلد معلوم کر لیں گے کہ اس سیاہ کوٹنگ کے نیچے کیا ہے۔!“ میک ہاور نے لا پرواہی سے شانوں کو جنبش دی اور دوسری طرف دیکھنے لگا۔ عمران کی آنکھوں میں فکر مندی کے آثار تھے۔



سر سلطان فون پر آئی ایس آئی کے ڈائریکٹر جنرل سے الجھ پڑے تھے۔ دوسری طرف سے بھی ناخوشگوار ہی لہجے میں گفتگو ہو رہی تھی۔ آخر سر سلطان نے کہا۔ ”وہ پینٹنگ میرے محکمے کے کسی آدمی کی تحویل سے غائب نہیں ہوئی تھی۔ اس کے باوجود بھی میرے آدمی نے اُس کی بازیابی کے سلسلے میں تمہارے محکمے کی مدد کی۔ میجر فہیم کے قاتلوں کو پکڑ کر تمہارے حوالے کر دیا۔ اب

اور کیا کیا جائے۔!“

”لیکن پینٹنگ کہاں گئی....؟“ دوسری طرف سے آواز آئی۔

”میرے پاس اس کا کوئی جواب نہیں ہے۔ شاید عمران بھی نہ بتا سکے۔!“

”پہلے خیال تھا کہ تصویر پر سیاہ رنگ پھیر دیا گیا ہے لیکن ماہر کی رائے ہے کہ اس کی نو اس پر

سرے سے کبھی کوئی تصویر ہی نہیں بنائی گئی۔ صرف سیاہ رنگ پھیرا گیا ہے۔!“

”جس کے قبضے سے وہ فریم برآمد ہوا ہے.... اُس سے پوچھو....!“

”وہ کہتا ہے کہ اس نے گاڑی کے ڈکے میں پینٹنگ ہی رکھی تھی اور اُس کا خیال ہے کہ عمران

نے پہلے ہی تصویر غائب کر کے دوسرا فریم ڈکے میں رکھ دیا ہو گا کیونکہ اس کی گاڑی انٹرکون کے

شیڈ نمبر ستائیس میں کھڑی رہتی تھی۔!“

”عمران کیوں غائب کرنے لگا....؟“

”ملزم کا خیال ہے کہ عمران اُس سے لاکھوں ڈالر کما سکتا ہے۔!“

”بکواس.... کھلی ہوئی بکواس.... اگر عمران ایسا کر سکتا ہے تو میں بھی کر سکتا ہوں اور تم بھی

کر سکتے ہو۔!“

”بہت زیادہ خوش فہمی میں مبتلا ہو....؟“

”یہ خوش فہمی نہیں حقیقت ہے۔!“

”ملزم کا خیال ہے کہ جب تک عمران کا ٹکراؤ اس سے نہیں ہوا تھا اُسے پینٹنگ کی قدر و قیمت

کا علم نہیں ہو سکا تھا۔ وہ اُسے شیراں کی جھک سمجھتا رہا تھا۔!“

”اور میک ہاور نے اُسے پینٹنگ کی قدر و قیمت سے آگاہ کر دیا تھا۔!“ سر سلطان نے طنزیہ لہجے

میں پوچھا۔

”وہ یہی کہتا ہے۔!“

”جھک مارتا ہے لیکن اب تم مجھ سے کیا چاہتے ہو۔!“

”پینٹنگ کی واپسی....!“

”ایک ملزم میرے ایک آدمی کے خلاف کوئی بیان دیتا ہے اور تم اُس پر یقین کر لیتے ہو۔ کیا

ثبوت ہے تمہارے یا اس کے پاس کہ پینٹنگ عمران ہی نے غائب کی ہے۔!“

”بات نہ بڑھاؤ سلطان.... صرف تمہارے خیال سے دوستانہ انداز میں اس مسئلے کو طے کرنا

چاہتا ہوں۔ ورنہ براہ راست بھی کارروائی کر سکتا تھا۔“

”تو میں اسے دھمکی سمجھوں....؟“

”نہیں ڈیر.... اس بات کا انداز بھی دوستانہ ہی ہے۔“

”یعنی.... اب کیا چاہتے ہو....؟“

”بہت چالاک ہو۔!“ دوسری طرف سے ہنسنے کی آواز آئی۔ پھر ڈائریکٹر جنرل نے کہا۔

”عمران سے کہو کہ وہ فوٹو گراف ہی ہمارے حوالے کر دے۔!“

”کون سے فوٹو گراف....؟“

”اس پینٹنگ کے۔!“

”مجھے ایسے کسی فوٹو گراف کا علم نہیں ہے۔!“

”اس سے پوچھو....!“

”اگر وہ کسی سے اس کا اعتراف کر چکا ہے تو مجھ سے بھی جھوٹ نہیں بولے گا۔!“

”وہ میک ہاور سے اس کا اعتراف کر چکا ہے۔!“

”پھر وہی میک ہاور....!“ سر سلطان بھنا کر بولے۔

”تم عمران کو ٹولنے کی کوشش کرو....!“

”خیر میں دیکھوں گا۔ بائی بائی....“ کہہ کر سر سلطان نے رابطہ منقطع کر دیا۔ اُن کی آنکھوں

پر تشویش کے آثار تھے لیکن انہوں نے عمران سے فون پر رابطہ قائم نہیں کیا تھا۔ اس کی بجائے

اپنے پرسنل اسسٹنٹ کو اُس کی تلاش پر مامور کیا تھا۔ لہذا قریباً ڈیڑھ گھنٹے بعد وہ اُن کے ریٹائرنگ

روم میں بیٹھا نظر آیا۔

سر سلطان اُسے اپنی اور آئی۔ ایس۔ آئی کے ڈائریکٹر جنرل کی گفتگو کے بارے میں بتا رہے تھے۔

”تو اس کا مطلب یہ ہوا کہ پینٹنگ جہاں بھی ہے محفوظ ہے۔!“ عمران پر تفکر لہجے میں بولا۔

”اگر کسی نے میک ہاور کے پاس سے بھی تصویر غائب کر دی ہے تو اُس کی جگہ اسی قسم کا دوسرا

فریم رکھنے کی کیا ضرورت تھی۔!“ سر سلطان نے کہا۔

”اپنی اپنی افتاد طبع ہے۔!“ عمران سر ہلا کر بولا۔ ”اگر میں اُس پینٹنگ کو پار کرتا تو اُس کی جگہ

ایک مردہ بٹزر رکھ دیتا مقصد میک ہاور کو چڑھانے کے علاوہ اور کچھ نہ ہوتا۔!“

”تم پھر بیکنے لگے۔!“

”فی الحال یہی کہا جاسکتا ہے کہ وہ حرکت اُسے چڑھانے ہی کے لئے کی گئی تھی۔“

”مغربی جرمنی کے کسی ایجنٹ کی حرکت ہو سکتی ہے....؟“ سر سلطان نے اُس کی آنکھوں میں دیکھتے ہوئے سوال کیا۔

”ساری دنیا کو اُس پینٹنگ سے دلچسپی ہو سکتی ہے کیونکہ اُس کا تعلق ہٹلر کے کلکشن سے تھا۔“

”خیر.... ہاں تو اب تم فوٹو گراف کی بات کرو۔“

”آپ بھی ادھر ادھر والوں کی باتوں میں آگئے۔“

”مجھ سے اڑنے کی کوشش کر رہے ہو۔“

”سوال ہی نہیں پیدا ہوتا۔“

”مجھے اچھی طرح یاد ہے جب تم نے مجھے سردار گڈھ سے کال کر کے اس ہنگامے کے بارے

میں بتاتے ہوئے اُس نامعلوم آدمی کے مطالبے کو دہرایا تھا۔ تو میں نے تم سے پوچھا تھا کہ تم ان

تصویر سے متعلق کسی نتیجے پر پہنچے ہو۔ اس کا جواب تم نے یہ دیا تھا کہ نتیجے کا علم تمہیں ملے

لیبارٹری تک پہنچے بغیر نہیں ہو سکتا۔ آخر کس بناء پر تم نے یہ بات کہی تھی۔ اور بیکل پینٹنگ ان

وقت تمہارے قبضے میں تو نہیں تھی۔“

”آپ تو میرے والد صاحب سے بھی زیادہ خوفناک ہوتے جا رہے ہیں۔“ عمران بے

سے بولا۔

”فوٹو گراف اپنے پاس رکھ کر کیا کرو گے....؟“ سر سلطان نے نرم لہجے میں پوچھا۔

”اُسے ٹرافی سمجھ کر رکھوں گا۔“

”فضول بات....!“

”دیکھئے جناب! پینٹنگ کا معرہ حل کئے بغیر فوٹو گرافس کو آفیشل ریکارڈ میں بھی نہیں رکھ

گا۔ میں نے صرف آپ سے اعتراف کیا ہے کہ پینٹنگ کے فوٹو گراف میں نے لئے تھے۔“

”آئی ایس آئی....؟“

”اس کی فکر نہ کیجئے۔“ عمران ہاتھ اٹھا کر بولا۔ ”اُن ہی کی غفلت کی بناء پر پینٹنگ بھی ہانچ

سے گئی۔“

”کیا میک ہاور غلط کہتا ہے کہ تم نے اُس سے اعتراف کیا تھا۔“

”بکواس کرتا ہے۔ دراصل میجر فہیم سے پینٹنگ حاصل کر لینے کے بعد ہی اُسے خیال آیا۔“

کہ کہیں میں نے اُس کے فوٹو گراف تو نہیں لئے۔!“

”ہاں یہ ممکن ہے۔!“ سر سلطان نے پُر تشویش لہجے میں کہا۔ تھوڑی دیر خاموش رہے پھر چونک کر بولے۔ ”آخر یہ قصہ فارن پریس تک کیسے پہنچا تھا.....؟“

”اس قصہ کو اب ختم کر دیجئے تو بہتر ہی ہو گا۔!“

”کیوں.....؟“

”یہ غلطی ایک ایسے فرد سے سرزد ہوئی تھی جس کو پینٹنگ کی اہمیت کا علم نہیں تھا۔!“

”کس کی بات کر رہے ہو.....؟“

”شیراں کی سیکریٹری میریا کی۔ اُس نے ایک غیر ملکی پریس کے نمائندے کو صرف یہ بتایا تھا کہ پینٹنگ کس قسم کی تھی اور حیرت ظاہر کی تھی کہ ایک گھٹیا سی پینٹنگ کے لئے اتنا ہنگامہ ہو گیا۔!“

”ٹھیک ہے تو اس سلسلے میں اب خاموشی ہی اختیار کرنی چاہئے۔!“ سر سلطان سر ہلا کر بولے۔

”اب تو یہ دیکھنا ہے کہ تیسری پارٹی کون ہے جس نے میک ہاور کو بھی چوٹ دے دی۔!“

عمران نے کہا۔

”اوہ.... اُس کا کیا ہوا جس کے خلاف تم نے شبہ ظاہر کیا تھا کہ وہ روز اپا لگریو کا آدمی بھی ہو سکتا ہے۔!“

”اُس پر بھی خاک ڈالئے۔ کوئی بہت اہم آدمی نہیں ہے۔ اُس نے مجھ سے اعتراف کر لیا ہے کہ وہ شیراں کے باڈی گارڈ کی حیثیت سے دراصل روزا ہی کے لئے کام کر رہا تھا اور مقصد اُسی پینٹنگ کی تلاش کے علاوہ اور کچھ نہیں تھا۔!“

”تو اب تم تیسری پارٹی کے لئے کیا سوچ رہے ہو.....؟“

”میرے خیال سے اب ہمیں تو آرام ہی کرنا چاہئے۔ آئی ایس آئی والوں ہی کو تیر مارنے دیجئے۔!“

”یو قونی کی باتیں مت کرو۔!“

”تو پھر بتائیے کیا ہم تیسری پارٹی کے لئے تلاش گمشدہ کا اشتہار شائع کرائیں گے۔ ہاں اگر اُس تیسری پارٹی کے سر میں بھی فوٹو گراف کا سودا سمایا تو مجھ سے ضرور ٹکرائے گی۔ اُسی وقت دیکھا جائے گا۔!“

”یہ کوئی جاسوسی ناول نہیں تصنیف ہو رہا ہے۔ سمجھے۔!“ سر سلطان آنکھیں نکال کر غرائے۔

”کچھ گیا جناب.... لیکن آپ یہ تو دیکھئے کہ یہ قصہ کسی جاسوسی ناول ہی کی طرح شروع ہوا

ہے۔ ہونہہ.... گدھی.... اور اُس کا بچہ.... بہرام اور اُن کی خالہ۔!“

”اُس فوٹو گراف پر کب کام شروع کرو گے۔!“

”ذرا دم لینے دیجئے جناب....!“

سر سلطان اُسے گھورتے رہے کچھ بولے نہیں۔ تھوڑی دیر بعد عمران نے کہا۔ ”میجر فہر، اُس پینٹنگ کے شیڈز میں کسی قسم کے نقشے کی جھلک نظر آئی تھی اسی لئے وہ اسے ذاتی تجربہ میں لے گیا تھا۔!“

”کیا تمہارے لئے ہوئے فوٹو گراف میں بھی....؟“

”ابھی اُن کی بات نہ کیجئے۔!“ عمران ہاتھ اٹھا کر بولا۔

”کیوں....؟“ سر سلطان نے پھر آنکھیں نکالیں۔

”اُن کی بارے میں ابھی کچھ نہیں کہہ سکتا۔ اسپائی کیمرے سے مائیکرو فلم پر جلدی میں غم لئے تھے اور ہماری لیبارٹری میں فی الحال وہ سٹف موجود نہیں ہے جس کے ذریعے اُسے بڑا انٹار جمنٹ کے قابل ڈیولپ کیا جاسکے۔!“

”اسٹف کہاں سے آئے گا۔!“

”آجائے گا بے فکر رہئے اور اگر کوئی آپ سے میرے بارے میں کچھ پوچھے تو اُس کا کوئی دانا

جواب ہر گز نہ دیجئے۔ اسی طرح میں تیسری پارٹی پر بھی ہاتھ ڈال سکوں گا۔!“

”تو میں جنرل سے کہہ دوں کہ تمہیں کسی فوٹو گراف کے وجود کا علم نہیں۔!“

”بالکل کہہ دیجئے۔!“

”اور اگر تم براہ راست گھیرے گئے تو....؟“

”نتیجے کا خود ذمہ دار ہوں گا۔!“

”دشواری میں پڑ جاؤ گے۔!“

”بہت دنوں سے کسی خاص دشواری میں نہیں پڑا ہوں۔ اس لئے پڑنے کو جی چاہتا ہے۔“

”اچھا اب دفع ہو جاؤ۔!“ سر سلطان ہاتھ ہلا کر بولے اور عمران ڈھٹائی سے ہنستا ہوا اٹھ گیا۔



ساحل سمندر کے ایک ویران اور دور افتادہ حصے میں بڑا سا لاؤروشن تھا۔ جس کے گرد

سفید فام غیر ملکی ہی بیٹھے گا بجار ہے تھے۔ اُن میں دو لڑکیاں تھیں اور تین مرد۔ چر

گریٹ بھی پھونکے جا رہے تھے۔ لڑکیاں خوش شکل اور تندرست تھیں۔ مرد بھی توانا اور جوان
الہرہی تھے۔ عام پیوں کی طرح گندے معلوم نہیں ہوتے تھے۔ بال ضرور بڑھارکھے تھے لیکن
ان کے لباس یا جسم میلے نہیں تھے۔

ان میں سے ایک گٹار بجا رہا تھا اور دونوں لڑکیاں ہم آہنگ ہو کر کچھ گارہی تھیں۔

دفعتاً کسی طرف سے ایک اور ہی نمودار ہوا۔ جو ایک بڑا سا پارسل بغل میں دبائے ہوئے تھا۔
اُسے دیکھ کر لڑکیاں خاموش ہو گئیں اور گٹار بھی تھم گیا۔

”کیا خبر ہے....؟“ ایک ہی نے نووارد سے سوال کیا۔

”سب ٹھیک ہے یہ دیکھو....!“ اُس نے پارسل کو دونوں ہاتھوں سے تھام کر انہیں دکھاتے
ہوئے کہا اور پھر اُس پر سے کاغذ کی تہیں اتارنے لگا۔

اس کے بعد وہ اس پینٹنگ کو بڑی دلچسپی سے دیکھنے لگے تھے۔ جو کاغذ کی تہوں کے نیچے سے
برآمد ہوئی تھی۔

”کیا گدھی ہے اور کیا بچہ ہے.... واہ....!“ ایک لڑکی چہکاری۔

”دیکھ چکے....؟“ نووارد ہی نے پوچھا۔

اور سب نے بیک آواز اثبات میں جواب دیا۔ پھر نووارد نے وہ پینٹنگ بھڑکتے ہوئے الاؤ میں
ڈال دی۔ شعلے کچھ اور بلند ہو گئے اور ایک لڑکی گدھی کی طرح رینگنے لگی۔ بقیہ افراد زور زور سے
قہقہے لگا رہے تھے.... شعلے بھڑکتے رہے اور لڑکی رینگتی رہی۔

”رینگے جاؤ۔!“ ایک ہی بولا۔ ”لیکن ہم میں سے کوئی بھی تمہارا بچہ بننے پر تیار نہیں ہوگا۔!“

”تم سب میرے بچے ہو۔!“ لڑکی نے جواب دیا۔

اور وہ خاموش ہو کر اُس پینٹنگ کو راکھ ہوتے دیکھتے رہے۔

”میک ہاور پکڑ لیا گیا۔!“ نووارد ہی نے اطلاع دی۔

”جہنم میں جائے۔!“ دوسرے نے جواب دیا۔ ”ہم نے قصہ ہی ختم کر دیا۔!“

”لیکن میرا خیال ہے کہ قصہ ختم نہیں ہوا....!“

”کیا مطلب....؟“

”میں نے سنا ہے کہ جس نے شیراں کے یہاں سے پینٹنگ برآمد کی تھی اس نے اس کو
سرکاری تحویل میں دینے سے پہلے اُس کے فوٹو لے لئے تھے۔ اُس سے وہ فوٹو طلب کئے گئے اُس

نے سرے سے انکار کر دیا کہ اُس نے پینٹنگ کے فوٹو بھی لئے تھے۔“

”پینٹنگ علی عمران نے برآمد کی تھی۔“ دوسرا ہی بولا۔

”اسی لئے تو خدشہ ہے کہ فوٹو ضرور لئے گئے ہوں گے۔“

”اُس سے بعید نہیں ہے۔“

”اگر یہ بات ہے تو میں اس سے نیٹ لوں گی۔“ ایک لڑکی بولی۔

”تم اس کے قریب بھی نہیں جاؤ گی۔ مرسی ڈارنگ!“ نووارد ہی نے کہا۔

”کیوں....؟“ اُس نے تیز لہجے میں پوچھا۔

”وہ ایک ریٹل اسٹیک ہے۔ پہلے جھنجھنا بجا کر محفوظ کرتا ہے پھر اچانک ڈس لیتا ہے۔“

”میں دیکھوں گی۔“

”تمہاری مرضی.... میں نے آگاہ کر دیا۔“

”یہ ضروری ہے کہ ہم اُسے فوٹو گراف سمیت فنا کر دیں۔“ دوسرا ہی بولا۔

”کوشش تو یہی ہونی چاہئے۔“ نووارد نے پُر تشویش لہجے میں کہا۔

”بتاؤ وہ کہاں ملے گا۔“ لڑکی نے پُر عزم لہجے میں پوچھا۔

”یہی بتانا تو مشکل ہے کہ وہ کہاں ملے گا۔ وہ تمہارے بس کا نہیں ہے۔ مریانا....“

”ابھی تک تو ایسا کوئی مرد میری نظر سے نہیں گزرا جو میرے بس کا نہ ہو۔“ مریانا نے

انداز میں بولی۔

”اچھی بات ہے۔ تو میں اُس کے فلیٹ کا پتہ لکھ کر تمہیں دے رہا ہوں لیکن یاد رہے کہ یہ

اپنی ذمہ داری پر کرو گی۔ ہمیں ہدایت کی گئی تھی کہ یہاں اپنے دوران قیام میں حتی الامکان اُس

سامنا کرنے سے گریز کریں۔“

”پھر فوٹو گراف کے حصول کی کیا صورت ہو گی....؟“ مریانا نے پوچھا۔

”یہی تو سمجھ میں نہیں آ رہا میں سوچ رہا ہوں کہ اس سلسلے میں خصوصی ہدایات حاصل

بغیر کوئی قدم نہ اٹھایا جائے۔“

”تم ہدایات حاصل کرتے رہو۔ میں تم سب سے بالکل الگ ہوئی جاتی ہوں اور اس دوران

میں تم سے کوئی رابطہ نہیں رکھوں گی۔ اپنے طور پر کروں گی یہ کام....!“

کوئی کچھ نہ بولا۔

پھر مریاتانے اُس سے عمران کا پتا لیا اور اپنا تھیلا اٹھا کر کاندھے پر ڈالا اور وہاں سے چل پڑی۔
 قریباد فرلانگ پیدل چل کر اُس جگہ پہنچی جہاں متعدد چوہی جھونپڑوں پر مشتمل ایک چھوٹی سی بستی
 تھی۔ ایک جھونپڑے کا دروازہ کھول کر اندر داخل ہوئی اور کیر و سین لیمپ روشن کر دیا۔ یہاں ایک
 بستر دو کرسیاں اور ایک چھوٹی سی میز پڑی ہوئی تھی۔ بستر کے نیچے ایک سوٹ کیس بھی نظر آ رہا تھا۔
 اُس نے پیوں والا لباس اتار کر ڈھنگ کے کپڑے پہنے اور بالوں کو سلیقے سے سنوارنے لگی۔

تھوڑی دیر بعد جھونپڑے سے برآمد ہوئی۔ اس بار سوٹ کیس اُس کے ہاتھ میں تھا۔ پھر
 پیدل ہی چلتی ہوئی ساحلی تفریح گاہ کے اس حصے میں پہنچی جہاں گاڑیاں پارک کی جاتی تھیں۔ ایک
 لمبی سی گاڑی کے دروازے کا قفل کھولا اور سوٹ کیس کچھلی سیٹ پر رکھ دیا۔ پھر تھوڑی دیر بعد وہ
 اسی گاڑی کو ڈرائیو کرتی ہوئی شہر کی طرف لے جا رہی تھی۔



عمران کو اب اس پارٹی کی تلاش تھی۔ جس نے میک ہاور کو بھی چوٹ دی تھی۔ لیکن یہ تلاش
 ایسی ہی تھی جیسے کوئی خلاء میں ہاتھ پاؤں مار رہا ہو۔ تیسری پارٹی نے کوئی اپنا اتا پتا چھوڑا تھا کہ وہ
 جا کر کسی کے گریبان پر ہاتھ ڈال دیتا۔ میک ہاور کی گاڑی کے ڈکے میں جو فریم چھوڑ گئے تھے اُس
 پر تو کسی کی انگلیوں کے نشانات تک بھی نہیں ملے تھے۔ لہذا اب اس کے علاوہ اور کیا ہو سکتا تھا کہ
 عمران اُسی جگہ کے چکر لگاتا رہتا جہاں میک ہاور اپنی گاڑی پارک کرتا تھا۔ ہو سکتا تھا کہ فریموں کی
 تبدیلی کی کارروائی یہیں ہوئی ہو۔ لیکن ضروری نہیں تھا کہ فریم تبدیل کرنے والا بھی انٹرکون
 ی میں مقیم رہا ہو۔

بہر حال اصول کے مطابق تفتیش کی ابتداء یہیں سے ہو سکتی تھی۔ لہذا جھک مارتا پھر رہا تھا۔
 یعنی اس وقت خواہ مخواہ انٹرکون کے ریکریشن ہال میں گھسنے کی کوشش کر رہا تھا۔ اسے کوشش ہی
 کہنا چاہئے کیونکہ گیٹ پر خاصی بھیڑ تھی۔ بالکل ایسا ہی لگتا تھا جیسے کسی مار دھاڑ سے بھرپور فلم شو
 پرجوئی والوں نے رش کیا ہو۔ دراصل آج یہاں کیمبرے یعنی نیم عریاں رقص کا پروگرام تھا۔

اسی بھیڑ بھاڑ میں اچانک کوئی پوری قوت سے آنکرایا اور پھر اُس کی گردن میں دونوں ہاتھ
 ڈال کر جھول بھی گیا۔ وہ تو سمجھا تھا کہ جھول گیا ہے لیکن آنکھیں پھاڑ کر دیکھنے پر معلوم ہوا کہ
 جھول گئی ہے۔ عمران کی گردن پر گرفت مضبوط تھی اور اُس کی آنکھیں بند تھیں گھٹکھریا لے خوش
 نما بال شانوں پر لہرا رہے تھے۔ کسی مغربی ملک کی معلوم ہوتی تھی۔

”کیا ہوا.... کیا ہوا....؟“ چاروں طرف سے آوازیں آنے لگیں اور لوگ ان کے قریب سے ہٹنے لگے۔

”ارے صاحب سنبھالئے.... ورنہ نیچے گر جائے گی۔!“ کسی نے عمران کو لٹکارا.... اور وہ بچا۔
مچھتا ہوا انداز میں منہ پھاڑ کر اس غیر ملکی لڑکی کو دیکھنے لگا جو اُس کی گردن میں جھول کر بے ہوش ہو گئی تھی۔

”اوہ.... خدا کی پناہ.... آپ شاید بہت زیادہ نروس ہو گئے ہیں۔!“ کسی نے قریب ہی سے کہا۔ ”کمر میں ہاتھ دے کر سنبھالئے.... ورنہ وہ آئی نیچے۔!“

اور عمران نے بڑی سعادت مندی سے اس مشورے پر عمل کیا۔ بات بھی پلے پڑ گئی تھی۔
یعنی وہ لوگ اُس اجنبی لڑکی کو اُسی کی ساتھی سمجھ رہے تھے۔

”اے ہاتھوں پر اٹھائیے جناب.... آپ تو بہت بھولے معلوم ہوتے ہیں۔!“ کسی نے اس کا شانہ تھپک کر کہا۔

”اوہ جی ہاں....!“ عمران بوکھلا کر بولا اور پھر اس مشورے پر بھی عمل کرنا ہی پڑا تھا۔
”کیا یونہی کھڑے رہیں گے۔!“ اُس نے پھر ہمدرد کی آواز سنی اور لڑکی کو ہاتھوں پر اٹھا لیا۔
ہوئے اس کی طرف گھوم گیا۔

”میرا مطلب ہے کلینک کی طرف لے چلئے۔!“ اُس نے کہا۔ یہ ایک معمر اور بے حد نفاست پسند آدمی تھا۔

”مم.... میں نہیں جانتا.... کدھر ہے۔!“ عمران ہٹلایا۔

”میرے ساتھ آئیے۔!“

اس دوران میں عمران بھانت بھانت کی بولیاں سنتا رہا تھا جیسے ہی وہ بوڑھے کے ساتھ چلنے کے لئے آگے بڑھا لوگ ادھر ادھر ہٹ گئے۔

ہوٹل ہی کی عمارت میں واقع کلینک تک پہنچنے کے لئے زیادہ نہیں چلنا پڑا تھا۔ ڈاکٹر موند تھا۔ عمران نے لڑکی کو معائنے کی میز پر لٹا دیا۔ معمر آدمی اب بھی اس کے ساتھ ہی تھا۔

”کیا پہلے بھی ایسا کوئی دورہ پڑ چکا ہے....؟“ ڈاکٹر نے عمران سے پوچھا۔

”پپ.... پتا نہیں....!“ عمران نے ہونقوں کی طرح جواب دیا۔

”تم واقعی بہت نروس معلوم ہوتے ہو۔!“ معمر آدمی نے اس کا شانہ تھپک کر کہا۔ ”ورنہ...“

کوئی خاص بات نہیں.... کبھی کبھی بھیڑ بھاڑ کی وجہ سے بھی ایسا ہو جاتا ہے۔!“
 ”اللہ جانے....!“ عمران نے ٹھنڈی سانس لی۔

ڈاکٹر لڑکی کو ہوش میں لانے کی تدبیریں کر رہا تھا۔ ادھر بوڑھے کی نظر عمران کے چہرے پر
 تھی اور عمران کا چہرہ حماقتوں کی آماجگاہ بنا ہوا تھا۔!

”کیا دوستی زیادہ پرانی نہیں ہے....؟“ اچانک اس نے پوچھا۔

”میری تو عقل ہی خبط ہو کر رہ گئی ہے۔!“ عمران بولا۔

”گھبرانے کی بات نہیں ہے.... کہاں رہتے ہو....؟“

”بکرا منڈی میں....!“

”اوہ....!“ بوڑھے کے لہجے میں حیرت تھی۔ پھر اُس نے سنبھل کر پوچھا۔ ”کیا کرتے ہو؟“

”موشیوں کی آڑھت....!“

”اس سے کیسے دوستی ہوئی تھی۔!“

”ہوش میں آکر خود ہی بتائے گی۔!“ عمران نے غصیلے لہجے میں کہا۔

”اوہ! شاید آپ بُرا مان گئے....؟“

”بُرا ماننے کی بات ہی ہے جناب....!“ عمران نتھنے پھلا کر بولا۔ ”اگر میں بکروں کی آڑھت
 کرتا ہوں تو آپ حیرت سے پوچھتے ہیں کہ اس سے کیسے دوستی ہوئی تھی۔ ارے کیا میں بکرے
 اپنے گلے میں لٹکائے پھرتا ہوں کہ دوستی نہ ہو سکتی۔!“

”واقعی آپ بُرا مان گئے....!“ بوڑھا ہنس کر بولا۔

”بکرا میرا جذباتی مسئلہ ہے۔!“

”لیکن زندہ دل معلوم ہوتے ہیں....؟“ بوڑھے نے کہا۔

”زندہ دل نہ ہوتا تو یہ اسی طرح گردن میں جھول جاتی۔!“

”میں نہیں سمجھا....؟“

”وہی ہوش میں آکر سمجھائے گی۔!“

”بہت بہتر جناب میں چلا۔!“ بوڑھے نے ناخوش گوار لہجے میں کہا۔ ”مجھے کیا....؟“

اُس کے ٹل جانے پر عمران نے طویل سانس لی اور ڈاکٹر کی طرف دیکھنے لگا جو لڑکی کے بازو
 میں کوئی دوا انجکٹ کر رہا تھا۔

پھر وہ عمران کی طرف مڑ کر بولا۔ ”آپ بیٹھ جائیے.... کم از کم دس منٹ ضرور لگیں۔“
میری دانست میں یہ نروس نس کا دورہ تھا۔!

”پہلے کبھی ایسا نہیں ہوا تھا۔!“ عمران بولا۔ اب تو وہ گلے پڑ ہی گئی تھی۔ پھر وہ یہ بھی سوچا تھا کہ نامعلوم پارٹی بھی اُس میں دلچسپی لے سکتی ہے اور ہو سکتا ہے اُس نے بھی پینٹنگ کے ڈرافٹ کے بارے میں سوچا ہو۔ لہذا اس واقعے کو نظر انداز نہ کرنا چاہئے۔ دیکھنا چاہئے کہ ہوش میں آنے کے بعد لڑکی کا رویہ کیا ہوتا ہے۔!

”آپ واقعی بکروں کی آڑھت کرتے ہیں....؟“ ڈاکٹر نے تھوڑی دیر بعد عمران سے پوچھا۔
”ہرگز نہیں جناب وہ تو میں اُن بڑے میاں سے پیچھا چھڑانا چاہتا تھا۔ میرا قارور ڈنگ اور کلیئرنگ کا کاروبار ہے۔!“

”خوب.... خوب....!“ ڈاکٹر مسکرا کر رہ گیا۔

اُدھر لڑکی کے جسم میں حرکت ہوئی تھی۔ پھر وہ اچانک کراہ کراٹھ بیٹھی اور بوکھلائے ہوئے انداز میں چاروں طرف نظر دوڑائی۔ پھر میز سے اُترتی ہوئی چیخنے لگی۔ ”میرا بیگ... میرا بیگ۔“
”اُوہ... ٹھہریے... بیٹھی رہئے۔!“ ڈاکٹر آگے بڑھ کر بولا۔ ”آپ کو آرام کی ضرورت ہے۔“
”وہ میرا بیگ چھین لے گیا۔“

”کون....؟“ عمران نے آگے بڑھ کر پوچھا۔

”میں نہیں جانتی.... اُس نے میرا بازو پکڑا تھا.... اور بیگ چھین لیا تھا۔ بازو پکڑتے ہی اب لگا تھا جیسے بازو میں سوئی چبھ گئی ہو۔ پھر مجھے کچھ یاد نہیں کہ کیا ہوا لیکن میرا بیگ؟“

”کس بازو کی بات کر رہی ہیں....؟“

وہ سوچ میں پڑ گئی۔ پھر بولی۔ ”چھین تو دونوں بازوؤں میں محسوس ہو رہی ہے۔!“

”اس بازو میں تو میں نے انجکشن دیا ہے.... دوسرا بازو کھولئے۔!“

”میں کہتی ہوں میرا بیگ....؟“

”جس نے چھینا تھا وہ اب یہاں تو نہ ہو گا۔!“ عمران نے کہا۔

اور وہ عمران کو غور سے دیکھتی ہوئی اپنا دوسرا بازو کھولنے لگی۔

”ہاں.... یہاں کوئی چیز چھپی تھی۔!“ ڈاکٹر بازو پر ایک جگہ انگلی رکھ کر بولا۔

”میرا بیگ.... میری ساری رقم اُسی میں تھی۔!“

”اُوہ تو چلو پولیس کو اطلاع دیں ہم یہاں کیا کر رہے ہیں۔!“ عمران نے اپنا پرس نکالتے ہوئے کہا۔

ڈاکٹر کا بل ادا کر کے وہ کلینک سے نکلے اور لڑکی نے پوچھا۔ ”تم کون ہو....؟“

”کوئی بھی نہیں.... یعنی کہ وہ.... یعنی کہ تم بے ہوش ہو کر میری گردن میں جھول گئی تھیں۔ وہ لوگ سمجھے شاید تم میرے ساتھ ہو۔!“

”میری سمجھ میں نہیں آتا کیا کروں۔ اگر وہ ڈاکو پکڑا نہ گیا تو مجھے خود کو مفلس سمجھنا چاہئے۔!“

”میا دہیں اُسی بھیڑ میں تھا۔!“ عمران نے پوچھا۔

”وہیں اُسی بھیڑ میں تھا۔ خدا اُسے غارت کرے۔!“

”میا کہیں باہر سے آئی ہو....؟“

”نیوزی لینڈ سے.... بغرض سیاحت.... ساری رقم اُسی جیک میں تھی کچھ نقد اور کچھ ٹریولرز جیک کی شکل میں۔ پورے دس ہزار ڈالر تھے۔!“

”کہاں قیام ہے....؟“

”رونیک میں.... اب کیا ہو گا....؟“

”فی الحال رپورٹ کر دینی چاہئے۔!“

”اُس سے کیا ہو گا۔ کیا میری رقم فوری طور پر مل جائے گی۔!“

”کچھ حلیہ وغیرہ بتاؤ اُس آدمی کا....!“

”میں اُسے پوری طرح دیکھ ہی نہیں سکی تھی۔!“

”تب پھر پولیس بھی کچھ نہ کر سکے گی۔ لیکن رپورٹ تو کر ہی دینی چاہئے۔!“

عمران نے قریبی پولیس اسٹیشن پر اس واقعے کی رپورٹ درج کرائی تھی اور لڑکی سے کہا تھا کہ ”اُسے اُس کے ہوٹل تک چھوڑ آئے گا۔“

”چلو.... لیکن اب میں کیا کروں گی.... بالکل مفلس ہو گئی ہوں۔!“

”تھا آئی ہو....؟“

”بالکل.... اور یہاں کسی کو جانتی بھی نہیں۔!“

”نیوزی لینڈ میں اپنے بینک سے رجوع کرو۔!“

”کسی کروڑ پتی کی بیٹی نہیں ہوں۔ ایک فرم میں ملازم ہوں۔ جو رقم پس انداز کی تھی ساری کی ساری نکلو اگر اس سفر پر نکل کھڑی ہوئی تھی۔!“

”فی الحال کچھ رقم مجھ سے لے لو....!“

”یہاں تم پہلے آدمی ہو جس سے مجبور اپنے نجی معاملات کے بارے میں گفتگو کر رہی ہوں۔“
 ”کوئی بات نہیں.... آدمی کو آدمی کے کام آنا چاہئے۔!“ عمران نے کہا۔ ”فی الحال میرے
 تمہیں پانچ سو روپے دے سکتا ہوں۔ جو پچاس ڈالر کے برابر ہوں گے۔!“
 ”میری سمجھ میں نہیں آتا کہ کس طرح تمہارا شکریہ ادا کروں۔!“
 ”اس کی ضرورت نہیں.... ٹکٹ تو واپسی ہی کا لیا ہو گا....؟“
 ”ہاں ٹورسٹس کو لینا ہی پڑتا ہے۔!“

”کہو تو اسی وقت واپسی کے لئے سیٹ بھی بک کر اداں....؟“
 ”نہیں.... میں رک کر کچھ انتظار کرنا چاہتی ہوں۔ شاید میری رقم واپس ہی مل جائے۔!“
 ”امید نہیں ہے.... ویسے اگر تم انٹر کون ہی میں مقیم ہوتیں تو ہوٹل کے کارکنوں پر
 تمہارے نقصان کا کچھ نہ کچھ ازالہ تو کرنا ہی پڑتا۔!“

”مجھے تمہارا ملک بہت پسند آیا تھا.... کچھ دن یہاں گزارنا چاہتی تھی۔ لیکن بڑا دھوکا کھایا....
 یہاں کی اخلاقی قدروں کے بارے میں پتا نہیں کیا کیا پڑھ رکھا تھا اور اُس پر ایمان لے آئی تھی۔“
 ”تم نے بہت دیر کردی آنے میں.. مغرب کی کیننگیاں تم سے پہلے ہی یہاں پہنچ گئی تھیں۔“
 ”ہاں تم ٹھیک کہتے ہو.... تمہارا اپنا اب کیا رہا ہے۔ صرف رنگت کا فرق ہے۔ ورنہ ساری
 دنیا میں لوگ ایک جیسے ہو گئے ہیں۔ سب مستقبل سے مایوس ہیں اور ایک دوسرے کا گلا گانے
 رہتے ہیں۔!“

”بات اب معاشی سیاست کی طرف جارہی ہے۔ اسلئے میں معافی چاہتا ہوں۔ کوئی اور بات کرو۔“
 ”حیرت ہے میں نے تو یہاں ہر چہار سمت سیاست ہی کی باتیں سنی ہیں۔ تم کیوں ان سے
 بھاگ رہے ہو۔!“

”میں دوسری قسم کا آدمی ہوں.... الفاظ میرا پیٹ نہیں بھر سکتے۔!“
 ”خیر ختم کرو.... اوہ شاید ہم رو نیک پہنچ گئے۔!“
 ”گاڑی رو نیک کی کمپاؤنڈ میں داخل ہو رہی تھی۔ عمران اُسے پارکنگ لائٹ کی طرف لیتا چلا گیا۔
 ”کچھ دیر ٹھہرو گے میرے ساتھ....!“ لڑکی نے پوچھا۔

”کیا یہ ضروری ہے....؟“
 لڑکی نے سر گھمایا اور اُسے غور سے دیکھنے لگی۔ عمران انجن کو ریز دے کر سوچ آف کر

جارہا تھا۔

”اس طرح کیوں دیکھ رہی ہو....!“ اُس نے سوچ آف کر کے پوچھا۔

”تم عجیب آدمی ہو.... نہ تم نے ابھی تک اپنا نام بتایا اور نہ میرا پوچھا!“

”تمہارا نام اُسی وقت معلوم ہو گیا تھا جب تم پولیس اسٹیشن پر رپورٹ درج کر رہی تھیں۔

انہوں نے میرا نام اور پتا بھی معلوم کیا تھا تم نے بھی سن لیا ہو گا۔!“

”میں بہت پریشان تھی۔ مجھے تو اب یہ بھی یاد نہیں کہ کس طرح رپورٹ لکھوائی تھی۔!“

”میرا نام علی عمران ہے۔!“

”کیا کرتے ہو....؟“

”بکروں کی آڑھت....!“

”میں نہیں سمجھی....؟“

”مٹن کے لئے بکروں کی تجارت....!“

”اوہ کیٹیل فارمنگ....!“

”ہاں یہی سمجھ لو....!“

”تو اترو.... چلو میرے کمرے میں....!“

”میں تمہیں یہیں پانچ سو روپے دے کر بھاگ جانا چاہتا ہوں۔!“

”کیوں....؟ یہ کیا بات ہوئی....!“

”جتنی بھی اخلاقی قدریں یہاں باقی بچی ہیں انہیں زندہ رکھنا چاہتا ہوں۔!“

وہ زور سے ہنس پڑی اور پھر بولی۔ ”تم وہاں پہنچ کر بھی شرافت کا مظاہرہ کر سکتے ہو۔!“

”ناکہ تم اپنے ملک میں جا کر کہہ سکو کہ اتنے بیہودہ لوگ ہیں کہ خوب صورتی سے بھی متاثر نہیں ہوتے۔!“

”اوہ.... چلو بہت زیادہ چالاک بننے کی ضرورت نہیں....؟“ وہ بے تکلفی سے اُس کے شانے پر ہاتھ مار کر بولی۔

عمران سوچ رہا تھا کہ آخر وہ اُسی کی گردن میں کیوں جھول گئی تھی۔ وہاں اور لوگ بھی تھے۔ بہر حال وہ اس حد تک غیر محتاط نہیں ہونا چاہتا تھا کہ اُس کے ساتھ اس کے کمرے تک چلا جاتا۔ لیکن وہ تو سر ہو رہی تھی۔ اُس نے اپنے پرس سے پانچ سو کے نوٹ نکالے اور اُس طرف بڑھاتا

ہوا بولا۔ ”لو یہ رکھو۔۔۔ اور ساتھ ہی میرا کارڈ بھی ہے۔ نیوزی لینڈ پہنچ کر واپس کر دینا۔!“
 ”مجھے نہیں چاہئے۔۔۔ میں بھکارن نہیں ہوں۔!“ وہ بگڑ کر بولی۔ ”اپنے سفارت خانے سے
 رجوع کروں گی اور میری مالی مشکلات رفع ہو جائیں گی۔!“

”پہلے تو تم نے میری اس پیش کش پر شکریہ ادا کیا تھا۔!“
 ”اب تم میری توہین کر رہے ہو۔۔۔ میری پیش کش کو ٹھکرا رہے ہو۔!“
 ”میں مجبور ہوں۔۔۔ مریانا۔۔۔ میری ممی کو پتا چل گیا تو بہت ماریں گی۔!“
 ”یہ کیا بکواس ہے۔۔۔!“ وہ بگڑ کر بولی۔

”یقین کرو۔۔۔!“ عمران گھگھکیا۔ ”مجھے بچپن سے سبق پڑھایا گیا ہے کہ کسی عورت سے
 تنہائی میں نہ ملو۔ تم نے اس کے بارے میں پڑھا ہو گا کہ ہمارے یہاں مردوں اور عورتوں کے
 درمیان کم از کم ایک جوتے کا فاصلہ ضرور ہوتا ہے۔!“
 ”تمہاری کوئی بات میری سمجھ میں نہیں آرہی۔!“

”اصل میں رات کو میری عقل خبط ہو جاتی ہے کل صبح کو میں تم سے ملنے ضرور آؤں گا۔ تم یہ
 رقم رکھ لو۔ سفارتخانہ فوری طور پر تمہاری کوئی مدد نہیں کر سکے گا۔!“
 ”ہاں یہ تو ٹھیک ہے۔۔۔ اچھی بات ہے کل ضرور آنا۔ میں دس بجے تمہارا انتظار کروں گی۔
 کمرہ نمبر چوبیس ہے۔!“

وہ گاڑی سے اتر کر ہوٹل کی عمارت میں داخل ہو گئی۔
 تھوڑی دیر بعد عمران ایک پبلک ٹیلی فون بوتھ سے صفدر کو مریانا سے متعلق ہدایات دے رہا تھا۔
 ”رونیک کے کمرہ نمبر چوبیس میں مقیم ہے۔ اسی وقت سے نگرانی شروع کر دو۔ تمہیں دیکھا
 ہے کہ وہ تنہا ہی ہے یا کوئی اور بھی ہے اس کے ساتھ۔ بہر حال ملنے جلنے والوں پر خصوصیت سے
 نظر رکھنی ہے۔!“

”آخر بات کیا ہے۔۔۔؟“ دوسری طرف سے صفدر کی آواز آئی۔ ”آپ مجھ سے صرف
 لڑکیوں کی نگرانی کر رہے ہیں۔!“

”میں بھی یہی سوچ رہا تھا۔۔۔ شاید تمہارے ستارے ہی گردش میں آگئے ہیں۔!“
 ”نگرانی میں کرتا ہوں اور آخر میں وہ آپ کے ساتھ بیٹھی نظر آتی ہیں۔!“
 ”خدا کا شکر ادا کرو کہ نتائج کے ذمہ دار خود نہیں ہوتے۔!“

”بہت بہتر میں دیکھوں گا۔!“

عمران نے رابطہ منقطع کر دیا اور بوتھ سے باہر نکلا ہی تھا کہ کسی نے سر کے پیچھے حصے پر زوردار ضرب لگائی۔ آنکھوں میں تارے ناچ گئے۔ اس کے باوجود بھی حالات کا مقابلہ کرنے کے لئے پلٹ پڑا لیکن دوسری ضرب شانے پر پڑی اور اندھیری رات پر مزید اندھیرا مسلط ہوتا چلا گیا۔



دوبارہ ہوش میں آتے ہی اس نے آنکھیں نہیں کھول دی تھیں کیونکہ شور کی پہلی ہی لہر نے اس کے کانوں میں کچھ آوازیں پہنچائی تھیں۔ کوئی کسی سے کہہ رہا تھا۔ ”تم جھوٹ بول رہی ہو۔“ شبرا کی بیوہ کارول تمہیں نے ادا کیا تھا۔!“

لہجہ غیر ملکی تھا اور یہ جملہ انگلش میں ادا کیا گیا تھا۔

”میں نہیں سمجھ سکتی کہ تم لوگ کس قسم کی بکواس کر رہے ہو۔!“

یہ نسوانی آواز تھی۔ عمران کے ذہن میں جھماکا سا ہوا۔ کیونکہ یہ تو اُسی لڑکی مریانا کی آواز تھی جسے وہ روٹیک میں چھوڑ آیا تھا۔ وہ بدستور آنکھیں بند کئے پڑا رہا۔ آنکھیں کھولنے سے قبل ہی کسی حد تک حالات کا اندازہ کر لینا چاہتا تھا۔

”تم لوگ غیر قانونی طور پر مجھے یہاں لائے ہو۔!“ مریانا کی آواز آئی۔ ”تمہیں اس کے لئے جوابدہ ہونا پڑے گا۔ پہلے میرا بینڈ بیگ چھینا اور پھر ریوالور دکھا کر یہاں لے آئے آخر تم لوگ کون ہو؟ اور کیا چاہتے ہو؟“

”ذرا اسے ہوش آ لینے دو۔۔۔۔۔ پھر ہم تمہیں سب کچھ بتائیں گے۔!“ اسے جواب دیا گیا۔

”اس بیچارے نے تو میری مدد کی تھی۔!“ مریانا بولی۔

”اب تم اس بیچارے کی مدد کر دینا۔ یاد رکھو اگر تم دونوں نے زبان نہ کھولی تو تمہیں مرنا پڑے گا۔!“

”خداوند امیری سمجھ میں تو کچھ بھی نہیں آرہا۔!“ مریانا بے بسی سے بولی۔

”اسے ہوش میں لانے کی کوشش کرو۔۔۔۔۔!“ تیسری آواز سنائی دی۔۔۔۔۔ اور اب عمران ہوش میں آنے کے لئے تیار ہو گیا۔ دو تین بار ہی گال تھپتھپائے گئے تھے کہ اس نے آنکھیں کھول دیں۔ ننگے فرش پر چت پڑا ہوا تھا۔ تھوڑی دیر تک آنکھوں کو اس طرح سکڑاتا اور پھیلاتا رہا جیسے کچھ دکھائی ہی نہ دے رہا ہو۔ حالانکہ سب کچھ دیکھ رہا تھا۔ مریانا ایک اسٹول پر بیٹھی ہوئی تھی اور تین سفید قام آدمی مختلف جگہوں پر کھڑے ہوئے تھے۔ ایک کے ہاتھوں میں ریوالور بھی دکھائی

دیا جس کا رخ اُسی کی جانب تھا۔

کچھ دیر بعد وہ بوکھلا کر اٹھ بیٹھا اور ساتھ ہی ریو الور والے کو کہتے سنا۔ ”بس جہاں ہو دیر رہو۔ ورنہ کھوپڑی میں سوراخ ہو جائے گا۔!“

عمران اپنے دکھتے ہوئے سر پر ہاتھ پھیر کر رہ گیا۔ شانے میں بھی تکلیف محسوس کر رہا تھا۔
”یہ کیا قصہ ہے....؟“ دفعتاً مریانا نے اُس سے پوچھا۔

”میں کیا جانوں.... میں تو شائد.... شائد.... ارے تو کیا میں سو رہا تھا۔!“ عمران اتنا بے انداز میں بولا۔ وہ سوچ رہا تھا کہ اس نے صفدر سے مریانا کی نگرانی کرنے کو کہا تھا۔ اگر اُس نے یہاں لائے جانے سے پہلے ہی رو نیک پہنچ گیا ہو گا تو شائد یہاں تک بھی ساتھ لگا چلا آیا ہو۔
”تم جب یہاں آئی ہو تو میں کہاں تھا....؟“ عمران نے مریانا سے سوال کیا۔

”تم یہاں نہیں تھے۔ میرے بعد لائے گئے ہو۔!“

عمران ٹھنڈی سانس لے کر رہ گیا۔ شائد صفدر مناسب وقت پر نہ پہنچ کا ہو۔ اُس نے سوچ اور سر کے دکھتے ہوئے حصے کو ٹٹولنے لگا۔

”ہاں.... بس ختم کرو۔!“ ریو الور والے نے انہیں للکارا۔ ”بتاؤ وہ پینٹنگ کہاں ہے؟ باؤل دے سوف....!“

”کیا تمہیں نہیں معلوم کہ میک ہاور کی تیرہ بخشی نے اُس پر سیاہی پھیر دی۔!“ عمران سر ہلا کر بولا۔
”بکو اس ہے... وہ تمہاری حرکت تھی۔ تم اُسکی نگرانی کر رہے تھے۔ کیا تمہیں اس سے انکار ہے؟“
”قطعاً نہیں....!“

”کیا تم نے اُس کی گاڑی کے ڈکے سے پینٹنگ ہٹا کر دوسرا فریم نہیں رکھ دیا تھا۔!“
”دوسرا فریم رکھنے کی کیا ضرورت تھی۔ کیا میک ہاور سے میرا کوئی مذاق کا رشتہ تھا۔!“
”تم لوگوں کو متحیر کر دینے کے عادی ہو۔!“
”صرف دوستوں کو... دشمنوں کو نہیں۔ مگر تم لوگ کون ہو اور تمہیں اس پینٹنگ سے کیا سروکار؟“
”میک ہاور تنہا تو نہیں تھا۔!“

”اوہ.... تو تم اُس کے ساتھی ہو....؟“

اُن میں سے کوئی کچھ نہ بولا۔ کبھی وہ عمران کو دیکھتے تھے اور کبھی مریانا کو.... آخر ریو الور والے نے کہا۔ ”کیا یہ وہی لڑکی نہیں ہے جس نے مسز شیمرں کا رول ادا کیا تھا۔!“

”ہرگز نہیں.... یہ بیچاری تو ایک مصیبت زدہ سیاح ہے جس سے چند گھنٹے پیشتر انٹر کون میں ملاقات ہوئی تھی۔ کوئی اس کا ہینڈ بیگ چھین لے گیا۔ جس میں دس ہزار ڈالر تھے۔!“

”پھر وہ کون تھی....؟“

”وہ بھی ایک بیچاری ہی تھی۔ اُس سے معقول معاوضے پر کام لیا گیا اور پھر چھٹی دے دی گئی تھی۔!“

”وہ اب کہاں ہے....؟“

”میں نہیں جانتا.... کہہ رہی تھی کہ جلد ہی سوئٹزر لینڈ چلی جاؤں گی۔ وہاں اُس کی خالہ نے مونچھ اگانے کا پلانٹ لگا رکھا ہے۔!“

”ہم تمہیں چھلنی کر کے رکھ دیں گے ورنہ وہ پینٹنگ ہمارے حوالے کر دو....!“

یک بیک عمران خوف زدہ نظر آنے لگا۔ مریانا ہونقوں کی طرح ایک ایک کی شکل تک رہی تھی۔ ایسا لگتا تھا جیسے چند پاگلوں کے درمیان پھنس گئی ہو۔

”یقین کرو.... ہم تمہیں زندہ نہیں چھوڑیں گے۔!“ ریوالور والا غرایا۔

”ٹھیک ہے تم مجھے گولی مار دو.... جس چیز کے لئے میں نے اتنی محنت کی ہے اُسے مفت تو نہیں دے سکتا۔!“

”اوہ.... تو سودا کرو گے....؟“

”بالکل... وہ شیراں کی ملکیت تھی۔ تمہاری نہیں کہ تم مجھ سے اس طرح وصول کرو گے۔!“

”کیا قیمت لو گے....؟“

”کم از کم تیس ہزار ڈالر....!“

”یہ بہت زیادہ ہے۔!“

”اُس سے کم پر میں بات کرنے کو تیار نہیں۔!“

”ہم دس ہزار ڈالر دے سکتے ہیں۔!“

”دس ہزار میں تو کتیا بھی دودھ پلانے پر نہ تیار ہوگی۔!“

”واقعی تمہاری موت آگئی ہے۔!“

”آنے دو....!“ عمران نے لا پرواہی سے شانوں کو جنبش دی۔

”آخر قصہ کیا ہے۔!“ مریانا بولی۔ ”یہ کیسی سودے بازی ہو رہی ہے اور میں کیوں بیچ میں مھینسی گئی ہوں۔!“

”تم خاموش رہو۔!“ ایک غیر ملکی ہاتھ اٹھا کر بولا۔

”میں کیوں خاموش رہوں.... مجھے یہاں کیوں لایا گیا ہے۔!“

”اس کے ساتھ دیکھ کر غلط فہمی ہو گئی تھی۔ تمہیں واپس بھجوا دیا جائے گا۔!“

”تو کیا یہ کوئی بد معاش آدمی ہے۔!“ عمران کی طرف انگلی اٹھا کر اس نے پوچھا۔

”اول درجے کا....!“ جواب ملا۔

”ادھ تب تو وہ اسی کا کوئی گرگاہا ہو گا۔ جو میرا بیگ چھین لے گیا۔!“

”ہو سکتا ہے۔!“

عمران احمقانہ انداز میں کبھی مریانا کی شکل دیکھتے لگتا تھا اور کبھی اُس کے مخاطب کی۔

”کیا واقعی تم مرنا ہی چاہتے ہو....؟“ ریوالور والے نے عمران سے کہا۔

”دس ہزار میں سودا کرنے سے تو مر جانا ہی بہتر ہو گا۔!“ عمران نے بڑے اطمینان سے جواب دیا۔

پھر کچھ دیر کے لئے خاموشی چھا گئی۔ وہ تینوں ہی کسی سوچ میں تھے۔ آخر ان میں سے بد

بولا۔ ”اگر ہم تمہاری منہ مانگی قیمت پر تیار ہی ہو جائیں تو کیا صورت ہو گی۔!“

”اس ہاتھ دے اُس ہاتھ لے۔!“ عمران نے خوش ہو کر کہا۔

”یعنی تم یہ کہنا چاہتے ہو کہ پہلے ہم تمہیں آزاد کر دیں پھر کہیں کسی جگہ یہ سودا ہو جائے۔“

”ظاہر ہے....!“ عمران سر ہلا کر بولا۔

”اس کی کیا ضمانت ہے کہ تم چوٹ نہیں دے جاؤ گے۔!“

”کوئی ضمانت نہیں ہے۔!“

”کیا مطلب....؟“

”ضامن تیسری پارٹی ہوتی ہے اور اتفاق سے کوئی تیسری پارٹی موجود نہیں ہے۔ غیر قانونی

سودے آپس کے اعتماد پر طے پاتے ہیں۔!“

”ہمیں تم پر اعتماد نہیں ہے۔!“

”تب پھر سودا ہونے کی بھی کوئی صورت نہیں۔!“

”ادھ تم بھی کن باتوں میں پڑے ہو۔!“ تیسرا آدمی غصیلے لہجے میں بولا۔ ”تشدد کروا بھی آئے

دے گا۔ پینٹنگ اس نے کہاں چھپائی ہے۔!“

”یہ بھی بے حد معقول تجویز ہے۔!“ عمران مسکرا کر بولا۔ ”یہ دونوں تو بالکل حاضرمطلب“

ہوتے ہیں۔ خواہ مخواہ اتنا وقت برباد کیا۔“

”واہ بھی تک فرش پر آلتھی پالتھی مارے بیٹھا تھا۔ دفعتاً تیسرے آدمی نے جھپٹ کر اسکے چہرے پر ٹھوکر سید کرنی چاہی لیکن عمران غافل نہیں تھا۔ چھیڑ چھاڑ اسی لئے کی تھی کہ کچھ شروع ہو جائے۔
بائیں کروٹ کر کر اس نے اس کی انٹھی ہوئی ٹانگ تھامی اور اپنی ٹانگوں پر رکھ کر ریوالور والے کی طرف اچھال دیا۔ پلک جھپکتے ہی تیسرا آدمی ریوالور والے سے ٹکرایا۔ ریوالور چل گیا۔ فائر کی آواز کے ساتھ ہی کمرے کی محدود فضا میں ایک چیخ بھی گونجی تھی۔ مریانا اچھل کر ایک میز پر چڑھ گئی۔
اتنے میں عمران دوسرے آدمی پر ٹوٹ پڑا۔ ریوالور والا فرش سے اٹھنے کی کوشش کر رہا تھا اس بار عمران نے دوسرے آدمی کو بھی اسی پر دے مارا۔

ادھر یہ ہو رہا تھا اور ادھر مریانا کی نظریں دروازے پر لگی ہوئی تھیں۔ غالباً اسے خدشہ تھا کہ کہیں کوئی چو تھا آدمی بھی نہ نمودار ہو جائے۔
لیکن ایسا نہ ہوا۔ اتنی دیر میں عمران کی کئی ٹھوکریں ان دونوں کے سروں پر بھی پڑ چکی تھیں اور وہ بے حس و حرکت ہو گئے تھے۔

”اب بھاگو یہاں سے۔“ مریانا میز سے اترتی ہوئی بولی۔

”کیا واقعی تم مجھے بد معاش سمجھتی ہو....؟“

”بد معاش سے بھی کچھ زیادہ.... تم نے اتنے کم وقت میں جو کچھ بھی کیا ہے میں نے آج تک مار دھاڑ کی کسی فلم میں بھی نہیں دیکھا۔“

”میں ایک ذمہ دار آدمی ہوں....!“ عمران نے کہا اور جیب سے رومال نکال کر فرش پر پڑے ہوئے ریوالور پر ڈال دیا۔ پھر اسے احتیاط سے اٹھا کر رومال ہی میں لپیٹا اور جیب میں رکھ لیا۔

”اچھا بد معاش نہیں ہو.... تب بھی یہاں سے نکلو۔“

اس کمرے سے نکل کر عمران نے دروازہ باہر سے بولٹ کر دیا۔ کمرے میں یہی ایک دروازہ تھا۔ دو کھڑکیاں بھی تھیں اور ان میں گرل لگی ہوئی تھی۔ لہذا ہوش آنے پر بھی وہ دونوں کمرے سے نہیں نکل سکتے تھے۔ تیسرے آدمی کے سینے میں گولی لگی تھی اور وہ مر چکا تھا۔

”لعل.... لیکن وہ.... ایک شاید مر چکا ہے۔“ مریانا نے کہا۔

”اپنے ساتھی ہی کی گولی سے مرا ہے۔“

”لیکن اب یہ تم کیا کرتے پھر رہے ہو۔“

”پوری عمارت کو دیکھ رہا ہوں۔ بہر حال کوئی چوتھا آدمی موجود نہیں ہے۔!“
 ”میرا خیال ہے کہ یہی صدر دروازہ ہے۔!“ مرسیانا راہداری کے سرے پر رکتی ہوئی بولی
 ”ہاں.... اُسے بند رہنے دو.... اور اب آؤ میرے ساتھ۔!“

”پتا نہیں تم کیا کرتے پھر رہے ہو....!“
 ”فکر نہ کرو.... اب کوئی خطرہ نہیں ہے۔!“
 ”لیکن یہاں ہمارے ساتھ ایک لاش بھی ہے۔!“
 ”اُسی کا انتظام کرنے جا رہا ہوں!“ عمران نے کہا اور پھر وہ اُس کمرے میں آر کے جہاں نور
 رکھا ہوا تھا۔

عمران نے اُس پر آئی ایس آئی کے کیپٹن برلاس کے نمبر ڈائیل کئے اور گھڑی دیکھنے لگا۔ در
 کے گیارہ بجے تھے۔ تھوڑی دیر بعد دوسری طرف سے ریسیور اٹھنے کی آواز آئی۔
 ”ہیلو....!“ نیند میں ڈوبی ہوئی آواز سنائی دی۔ ”برلاس اسپیکنگ....!“
 ”علی عمران.... اگر سو گئے تھے تو اٹھ جاؤ۔ میک ہاور کے تین ساتھی اور ہاتھ لگے ہیں اور ان
 میں سے ایک مرچکا ہے۔!“

”آپ کہاں سے بول رہے ہیں....؟“ دوسری طرف سے آواز آئی۔
 ”یہ تو میں بھی نہیں جانتا لیکن اس فون کے نمبر تمہیں بتاتا ہوں اُسی سے جگہ معلوم کرو
 اور پہنچ جاؤ۔ دروازے پر دستک دینی پڑے گی۔!“
 ”نمبر بتائیے۔!“

عمران نے جھک کر نمبر دیکھے اور اُسے بتانے لگا۔
 ”میں پہنچ رہا ہوں۔!“ دوسری طرف سے کہا گیا اور رابطہ منقطع ہونے کی آواز آئی۔ عمران
 ریسیور رکھ کر مرسیانا کی طرف مڑا جو حیرت سے اُسے دیکھے جا رہی تھی۔
 ”تم کسے کال کر رہے تھے....؟“ اُس نے پوچھا۔

”دوسرے ذمہ دار آدمی کو جو انہیں آکر سنبھالے گا۔!“
 ”کتنی دیر میں آئے گا.... یہاں میرا دم گھٹ رہا ہے۔“
 ”کچھ دیر اور صبر۔ کم.... بیٹھ جاؤ.... میں کچن میں جا کر دیکھتا ہوں۔ شاید کچھ پینے پلانے کو مل جائے
 ”میں بھی چلوں گی.... تنہا نہیں رہنا چاہتی۔!“

”چلو بھی.... کیا ضروری تھا کہ یہ کم بخت تمہیں بھی پکڑ لاتے۔!“

”تمہیں کیوں پکڑ لائے تھے۔ کسی پینٹنگ کا قصہ تھا۔!“

اور عمران نہ جانے کس موڈ میں تھا کہ اُسے تصویر کا قصہ سنانے لگا۔ دونوں بچن میں آئے۔

عمران نے فریج کھولا.... اُس میں بیئر کی بوتلیں موجود تھیں۔!

مریانا کے لئے بیئر انڈلی اور خود بیٹھا طرح طرح کے منہ بناتا رہا۔!

”کیا تم نہیں پیو گے۔!“ اُس نے پوچھا۔

”میں صرف ٹھنڈا پانی پیتا ہوں اور فی الحال اُس کی بھی احتیاج نہیں ہے۔!“

”ہاں تو آخر وہ تصویر کیسی ہے۔ جس کے لئے یہ سارا ہنگامہ ہو گیا۔!“

”خدا جانے....!“ عمران نے لا پرواہی سے شانوں کو جنبش دی۔

”اور وہ تصویر تمہارے قبضے میں ہے....؟“

”ہرگز نہیں! میں نہیں جانتا کہ اُسے کون لے گیا۔ وہ تو میں وقت گزاری کر رہا تھا کہ کسی

مرطے پر حملہ کرنے کا موقع مل جائے۔!“

”تم حیرت انگیز طور پر پھر تیلے ہو۔!“

”کبھی کبھی سنک جاتا ہوں۔ ورنہ مجھ سے زیادہ ڈھیلا ڈھالا آدمی آج تک پیدا ہی نہیں ہوا۔!“

”بظاہر تو ایسا ہی لگتا ہے۔ کتنی معصومیت پائی جاتی ہے تمہاری آنکھوں میں۔!“

”زیادہ تعریف مت کرو.... ورنہ شرما جاؤں گا۔!“ عمران نے کہا انداز سے ایسا ہی لگتا تھا جیسے

جائے شرم آرہی ہو۔

وہ اُسے آنکھیں پھاڑ پھاڑ کر دیکھتی اور بیئر پیتی رہی۔ پھر تھوڑی دیر بعد بولی۔ ”میری سمجھ میں

نہیں آتا کہ آخر وہ پینٹنگ کیسی ہے....؟“

”گدھی اپنے بچے کو دودھ پلا رہی ہے۔ اس کے علاوہ اور کچھ بھی نہیں ہے اُس پینٹنگ میں۔!“

”کسی بہت بڑے آرٹسٹ کی ہوگی۔!“

”خدا جانے... آرٹسٹ نے لڑا ب دستخط کئے ہیں۔ لیکن میں نے آج تک یہ نام نہیں سنا۔!“

”میں نے بھی نہیں سنا۔!“ مریانا کچھ سوچتی ہوئی بولی۔ ”ہو سکتا ہے کوئی جرمن مصور ہو۔

جرمنوں کے بارے میں کچھ بھی نہیں جانتی۔!“

”میں معلوم کر چکا ہوں۔ اس نام کا کوئی قابل ذکر مصور جرمنی میں کبھی نہیں تھا۔!“

دفعتاً کال بل کی آواز سے پوری عمارت گونج اٹھی اور عمران اٹھتا ہوا بولا۔ ”شائد وہ آگے
مرسیانا اس کے پیچھے چل پڑی تھی۔ صدر دروازے کے قریب پہنچ کر عمران نے اونچی آواز پر
پوچھا۔ ”کون ہے....؟“

”کیپٹن برلاس....!“ باہر سے آواز آئی اور عمران نے دروازہ کھول دیا۔



سر سلطان اپنے بنگلے کے برآمدے میں بیٹھے شام کا ایک اخبار دیکھ رہے تھے کہ ایک میاں
سالڑ کا پھانک پر آکر کھڑا ہو گیا اور سنتری سے الجھ پڑا کہ وہ اندر جائے گا۔ سنتری اسے دھمکائی
تھا کہ سر سلطان کی نظر پڑ گئی اور انہوں نے سنتری کو اشارہ کیا کہ اسے اندر آنے دے۔ لڑکا
تیرہ سال سے زیادہ کانہ رہا ہو گا۔ وہ سر سلطان کی طرف بڑھتا چلا آیا اور قریب پہنچ کر اُن کی جانب
ایک لفافہ بڑھاتا ہوا بولا۔ ”صاحب نے کہا تھا کہ پانچ روپے ملیں گے۔!“
”کن صاحب نے....؟“

”میں نہیں جانتا....!“

سر سلطان نے لفافہ اس سے لے کر کسی ملازم کو آواز دی اور اس کے آنے پر لڑکے کو
روپے دے دینے کو کہتے ہوئے اندر چلے آئے۔

اپنے کمرے میں پہنچ کر لفافہ چاک کیا۔ یہ خط عمران کی طرف سے تھا۔ اُس نے لکھا تھا کہ
تو فون پر بھی آپ سے گفتگو نہیں کر سکتا کہ ٹیپ کیا جا رہا ہے۔ آئی ایس آئی والے میری اور آپ
کی نگرانی کر رہے ہیں۔ اس وقت بھی ایک آدمی آپ کے بنگلے کے قریب موجود ہے۔ بہر حال
میں نے تیاری مکمل کر لی ہے۔ آپ شلوار سوٹ پہن کر کمپاؤنڈ کے عقبی دروازے سے دروازہ
طرف نکل جائیے۔ کچھ دور پیدل چلنے کے بعد شاہجہان روڈ پر پہنچیں گے۔ وہاں سے ایک
پکڑیے اور مندرجہ ذیل پتہ پر پہنچ جائیے۔ فلیٹ کا دروازہ کھلا ہوا ملے گا۔“

سر سلطان نے خط پڑھ کر بُرا سا منہ بنایا اور پھر انہیں آئی ایس آئی والوں پر غصہ آگیا
انہوں نے سوچا عمران جو کچھ بھی کر رہا ہے ٹھیک کر رہا ہے۔ بہر حال انہوں نے اس کی ہدایت
عمل کیا تھا۔

قریباً نصف گھنٹے بعد الفردوس کے اٹھارویں فلیٹ میں داخل ہوئے۔ وہاں عمران کے علاوہ
کوئی نہیں تھا۔

”کیوں میری مٹی پلید کر رہا ہے نالائق....!“ وہ اُسے گھونسنہ دکھا کر بولے۔
 ”شلوار سوٹ میں بھی شاندار لگتے ہیں۔!“ عمران نے مسکرا کر کہا۔

”چلو جلدی کرو.... کیا ہے....؟“

”میں نے تصویر کا سلائڈ تیار کر لیا ہے۔ سلائڈ پروجیکٹر پر دکھاؤں گا۔!“

”جو کچھ کرنا ہے جلدی کرو.... آفس کے بعد مجھ میں بیٹھنے کی بھی سکت نہیں رہتی۔!“

عمران انہیں دوسرے کمرے میں لایا۔ یہاں ایک دیوار پر چھوٹا سا اسکرین لگا ہوا تھا اور اس کے سامنے ہی پروجیکٹر رکھا نظر آرہا تھا۔

عمران نے پردے کھینچ کر کمرے میں اندھیرا کر دیا اور پروجیکٹر کی روشنی اسکرین پر پڑنے لگی۔

اُس نے سلائڈ لگاتے ہوئے کہا۔ ”درشن کیجئے گدھی اور اُس کے بچے کا۔!“

”ہوں....!“ سر سلطان پر تفکر لہجے میں بولے۔ ”مجھے تو اس میں کوئی خاص بات نظر نہیں

آئی۔ بس سیدھی سادھی تصویر ہے۔!“

”اب میں اسی پر دوسرا سلائڈ لگانے جا رہا ہوں تاکہ اصل چیز سامنے آجائے یعنی وہ سب کچھ

جو شیڈز میں چھپا ہوا ہے۔“

”یہ کیا ہے....؟“ سر سلطان چونک کر بولے۔

”نقشہ.... کہیں کا نقشہ.... بتائیے تو کہاں کا ہے.... بڑا نقشہ گدھی سے برآمد ہوا ہے اور

اور چھوٹا نقشہ بچے سے۔!“

”میں نہیں سمجھ سکتا.... کہاں کا نقشہ ہے۔!“

”برازیل کا.... تصویر پر جو لزارب لکھا ہوا ہے وہ مصور کے دستخط نہیں ہیں لزارب کو الٹ

دیکھئے برازیل ہو جائے گا۔!“

”خدا کی پناہ.... لیکن اس کا مطلب کیا ہے....؟“

”میں نے اصلیت آپ پر واضح کر دی۔ ابھی مطلب پر غور نہیں کیا۔ میرا خیال ہے کہ جو

نقشہ بچے سے تعلق رکھتا ہے مطلب اسی میں پوشیدہ ہو سکتا ہے۔!“

”میں نہیں سمجھا....!“

”بچے والے نقشے پر سر کھپانا پڑے گا۔!“

”میں پھر نہیں سمجھا....؟“

”یہ بھی بہر حال نقشہ ہی ہے۔ ظاہر ہے کہ برازیل ہی کے کسی حصے کا ہو گا۔“
 ”ہو سکتا ہے....!“

”لیکن کس حصے کا.... تفصیلی مطالعہ کرنا پڑے گا۔!“

”اس کے باوجود بھی بات آگے نہیں بڑھ سکتی۔ آخر مقصد کیا ہے ان نقشوں کا۔ انہیں تصویر میں کیوں چھپایا گیا ہے....؟“

”میں نے عرض کیا تھا کہ تفصیلی مطالعے ہی سے بات بنے گی۔ یہ تو آپ جانتے ہی ہیں۔ دوسری جنگ عظیم کے اختتام پر یہ بات سنی گئی تھی کہ برازیل میں بھی نازیوں کی ایک فوج مصروف عمل تھی۔ شائد وہاں سے ہٹلر شمالی امریکہ کے ممالک پر ضرب لگانا چاہتا تھا۔“

”اوہ.... اچھا.... یاد آیا....!“

”ڈھکی چھپی تنظیم تھی۔ جسے ہٹلر وسعت دینے کی کوشش کر رہا تھا۔ لیکن اسے وقت نہ ملا۔ اس سے پہلے ہی خود کشی کر لینی پڑی تھی۔ بہر حال شیراں اس پینٹنگ کو ہٹلر کے ایک مندر جنرل تک پہنچانا چاہتا تھا۔ اس کا یہی مطلب ہوا کہ ہٹلر نے اس تنظیم کے وجود کو بے حد خفیہ رکھا تھا۔ حتیٰ کہ اس کے جنرلوں کو بھی اس کا علم نہیں تھا۔ تبھی تو یہ نقشہ اتنی رازداری سے بک جنرل تک پہنچایا جانے والا تھا۔ ہٹلر چاہتا تھا کہ نازی تنظیم اس کے بعد بھی زندہ رہے۔“
 ”تم نے بڑا کام کیا....؟“ سر سلطان طویل سانس لے کر بولے۔ ”اب میں سوچوں گا۔ ہمیں کیا کرنا چاہئے۔!“

”لیکن اصل تصویر ہمارے قبضے میں نہیں ہے۔“ عمران بولا۔ ”جس کے پاس بھی بنے ہوں، وہ ہم سے پہلے ہی کچھ کر گزرے۔!“

”ضروری تو نہیں ہے کہ وہ بھی اس معرے کو حل کر لینے میں کامیاب ہو جائے۔!“

”اس کے بارے میں وثوق سے کچھ نہیں کہا جاسکتا....!“

”سوال یہ ہے کہ اگر ہم نے یہ معرہ حل کر لیا تو اس سے ہمیں کیا فائدہ پہنچے گا۔!“

”اب آپ نے بات کی ہے سرکاری نقطہ نظر سے۔!“

”نہیں تم خود بتاؤ۔ آخر ہم اپنی انرجی کیوں ضائع کریں۔ تصویر ہمارے قبضے میں آکر نکل گئی

جس کے بھی ہاتھ لگی ہو۔!“

”دراصل اب یہ میری ذاتی دلچسپی کی چیز بن گئی ہے۔!“

”لہذا اب تم اس پر سرکاری وقت اور سرکاری رقم ضائع نہیں کرو گے۔!“
 ”آپ کو یہی کہنا چاہئے۔!“

”لیکن تم اس کے برخلاف سوچ رہے ہو....!“ سر سلطان غرائے۔
 ”میں تو فی الحال کچھ بھی نہیں سوچ رہا۔!“

”میرا تو یہ وقت بھی ضائع ہوا....!“ سر سلطان اٹھتے ہوئے بولے۔

”میں نے تو آپ کے حکم کی تعمیل کی تھی۔ آپ وہ تصویر دیکھنا چاہتے تھے سود کھادی گئی آپ کو۔!“
 ”اب ختم کرو اس قصے کو اور یہ سلائڈ آئی ایس آئی والوں کے حوالے کر دو۔!“

”صرف سلائڈ.... سلائڈ کو کارآمد بنانے والے ذرائع میری اپنی محنت کا نتیجہ ہیں اور میں انہیں قطعی یہ نہیں بتا سکتا کہ میں نے اس تصویر میں کیا دیکھا ہے۔!“

”وہ اس راستے پر پہلے ہی لگ گئے تھے۔ ورنہ بیننگ میجر فہیم کی ذاتی تجربہ گاہ تک کیسے پہنچتی۔!“
 ”خیر ہو گا کچھ.... میں اس سلسلے میں انہیں کچھ بھی نہیں بتاؤں گا.... خود ہی سر ماریں۔!“
 ”ٹھیک ہے.... میں اس پر زور نہیں دوں گا۔!“

سر سلطان چلے گئے اور عمران فلیٹ ہی میں بیٹھا کسی سوچ میں گم رہا۔ پھر تھوڑی دیر بعد فون پر اپنے فلیٹ کے نمبر ڈائل کئے۔ دوسری طرف سے سلیمان کی آواز آئی تھی۔
 ”میری کوئی کال تو نہیں آئی۔!“ عمران نے پوچھا۔

”ذرا ہی دیر پہلے کا چاک تھانے کے انچارج کی کال آئی تھی۔ اُس نے آپ کو تھانے میں بلایا ہے۔ کسی کی کوئی چیز مل گئی ہے جو آپ کو موجودگی میں اُسے دی جائے گی۔!“

”اوہ اچھا....!“ عمران نے ریسیور کریڈل پر رکھتے ہوئے طویل سانس لی۔ پچھلی شام اُس نے مرسیانا کا بیگ چھینے جانے کی رپورٹ کا چاک ہی کے تھانے میں درج کرائی تھی۔ اس نے پروجیکٹر سلائڈس سمیت ایک سوٹ کیس میں رکھا اور فلیٹ کو مقفل کر کے سوٹ کیس اٹھائے ہوئے گاڑی کے قریب آیا۔ سوٹ کیس کوڈ کے میں مقفل کر کے ادھر ادھر نظر دوڑائی اور پھر گاڑی میں بیٹھ کر انجن اشارت کیا۔ تھانے تک پہنچنے میں دیر نہیں لگی تھی۔ مرسیانا یہاں موجود تھی۔ اُسے بھی طلب کر لیا گیا تھا۔

”ٹریولر چیک محفوظ ہیں۔!“ اُس نے پر مسرت لہجے میں عمران کو اطلاع دی۔ ”وہ بیگ کے خفیہ خانے میں رکھے ہوئے تھے۔ البتہ چار ہزار کیش غائب ہے۔!“

”مطلب یہ کہ چھ ہزار مل گئے۔!“

”ہاں.... میں بہت خوش ہوں۔!“

انچارج نے بتایا کہ بیگ انٹر کون ہی کے پائیں باغ ہی کے ایک حصے میں پڑا ہوا ملا تھا۔ عمران کی موجودگی میں بیگ مرسیانا کے حوالے کر دیا گیا۔

”اب تم میرے ساتھ چلو....!“ مرسیانا نے عمران سے کہا۔ ”کچھ دیر خوشی منائیں گے۔“

”میرے پاس خوشی منانے کی کوئی چیز نہیں ہے۔!“

”پھر بے تکی باتیں شروع کر دیں۔ ہاں اُن لوگوں کا کیا ہوا جن سے کل تمہارا ٹکراؤ ہوا تھا۔“

”پتا نہیں! وہ لوگ جانیں جن کے سپرد انہیں کر آیا تھا۔!“

”تمہارا کیا عہدہ ہے۔!“

”میں کمیشن ایجنٹ ہوں۔ میرا کوئی عہدہ نہیں۔ وہ لوگ مجھ سے کام لیتے ہیں اور معاوضہ ادا

کر دیتے ہیں۔!“

”فضول بات ہے....؟“ وہ بُرا سا منہ بنا کر بولی۔ ”نہیں بتانا چاہتے تو نہ بتاؤ.... مجھے کیا...؟“

”ہاں تو ہم یہ خوشی کہاں منائیں گے۔!“

”میرے ہوٹل چلو....!“

اور عمران بالآخر اس پر تیار ہو گیا تھا۔ وہ روٹیک پہنچے اور مرسیانا نے روم سروس کو فون کر کے کمرے ہی میں کافی طلب کی۔

”تم آخر شراب کیوں نہیں پیتے....؟“ مرسیانا نے عمران سے پوچھا۔

”میرا بس چلے تو ساری دنیا میں کسی کو بھی نہ پینے دوں۔!“

”آخر کیوں....؟“

”خدا نے انگور اس لئے پیدا کئے ہیں کہ ہم انہیں کھا کر جان بنائیں لیکن ہم اُن سے بلڈ پریشر

اور السر کشید کرنے لگتے ہیں۔ ہے نا اول درجے کی بے وقوفی۔!“

”اپنی باتیں تم ہی سمجھو.... میرے پلے تو نہیں پڑتیں۔!“

اتنے میں روم سروس ویٹر کافی لے آیا تھا۔ مرسیانا کافی بنانے لگی اور عمران آرام کرسی پر پڑا

مچاؤنگھتا رہا۔ کئی راتوں سے نیند پوری نہیں ہوئی تھی۔

”ارے کیا سو گئے....؟“ مرسیانا نے اونچی آواز میں اُسے مخاطب کیا اور وہ چونک پڑا۔

”سہانی پیہ....!“ وہ اُس کی طرف پیالی بڑھاتی ہوئی بولی۔

”او.... ہاں.... واقعی شاید سو ہی گیا تھا۔!“

”اُف فوہ.... شاید میں بھی سو ہی رہی ہوں۔ یہ کھانے کا وقت تھا۔ میں نے کافی منگوائی۔!“

مرسیانے کہا۔

”م بھی تو آٹھ ہی بجے ہیں۔ میں رات کو کھانا گیارہ بجے سے پہلے نہیں کھاتا۔ ابھی کافی ہی چلے گی۔!“
دونوں کافی پیتے رہے۔ دفعتاً عمران چونک کر اٹھ کھڑا ہوا۔ سر زری طرح چکرانے لگا تھا۔ پھر اُس نے دیکھا کہ مرسیانہ کے ہاتھ سے کافی کی پیالی جھوٹ کر فرش پر آرہی اور خود وہ کرسی کے بائیں ہتھے پر جھول گئی ہے۔

”ارے.... ارے....!“ کہتا ہوا آگے بڑھا اور لڑکھڑا کر فرش پر ڈھیر ہو گیا۔ کچھ سوچنے

بجھے کا موقع نہیں ملا تھا۔ بس اچانک ذہن اندھیرے میں ڈوبتا چلا گیا تھا۔

پھر ہوش آیا تو مرسیانہ ہی اُسے جھنجھوڑ جھنجھوڑ کر آوازیں دے رہی تھی۔

”میں اب ہرگز ہوش میں نہیں آؤں گا۔!“ عمران آنکھیں کھولے بغیر دھاڑا۔ ”جب سے تم ملی

ہو مسدیا کا مریض ہو گیا ہوں۔!“

”خدا کے لئے اٹھو.... آخر یہ سب کیا ہے....؟“

”ہو گا کچھ جہنم میں جائے۔!“ اُس نے کہا اور ہاتھ پیر سکڑ کر بائیں کروٹ پڑ رہا۔

”اُف.... فوہ آنکھیں تو کھولو.... اس وقت ہم ایک ایسے کمرے میں ہیں جس میں کوئی

کھڑکی یا دروازہ نہیں ہے۔!“

”بہت اچھی بات ہے بھاگ نہیں سکیں گے۔!“ عمران نے آنکھیں کھولے بغیر جواب

دیا۔ ”تم بھی چپ چاپ سو جاؤ۔!“

”تم عجیب آدمی ہو۔ میں مذاق نہیں کر رہی۔ پتا نہیں کون ہمیں یہاں اٹھا لایا ہے۔!“

”ہو گا کوئی محبوبہ الحواس.... فکر نہ کرو۔!“

”میں تمہارا گلا گھونٹ دوں گی.... ورنہ کھولو آنکھیں۔!“

پھر عمران اس طرح بوکھلا کر اٹھ بیٹھا جیسے سچ مچ اُس کی دھمکی پر یقین آ گیا ہو۔!

حیران حیران آنکھوں سے چاروں طرف دیکھتا ہوا تھوک نگل کر بولا۔ ”واقعی کوئی کھڑکی یا

دروازہ نہیں ہے۔ پھر یہ ٹھنڈی ٹھنڈی ہوا کہاں سے آرہی ہے۔!“

”ایئر کنڈیشنر لگا ہوا ہے۔!“

”بہت سمجھدار لوگ معلوم ہوتے ہیں۔!“

”کون لوگ....؟“

”ہوں گے کوئی....!“

”تمہیں فکر نہیں ہے....؟“

”فکر مندی عقل والوں کا وطیرہ ہے۔ میں تو ہوں ہی عقل سے پیدل۔ دیتے خدا غارت کرے

اس گدھی اور اس کے بچے کو۔ اسی سے متعلق کوئی نیا چکر ہو گا۔!“

”لیکن ہم تو ہوٹل کے کمرے میں بیٹھے ہوئے کافی پی رہے تھے کیا اس کافی میں کچھ تھا۔“

”میرے خیال سے بہت کچھ تھا اور شاید ہم اب بھی ہوش میں نہیں ہیں۔ ہوش میں ہوتے؟

کم از کم اس کمرے کا دروازہ تو ضرور دکھائی دیتا۔!“

”تمہارے ساتھ میں بھی مصیبت میں پڑتی ہوں۔!“

”اسی لئے میں خوشی منانے کا قائل نہیں ہوں اور پھر کسی لڑکی کے کمرے میں۔!“ عمران

کانوں پر ہاتھ رکھ کر بولا۔ ”خدا کی پناہ....!“

”ان باتوں سے کیا فائدہ....!“

”بہت فائدہ ہے۔ اگر پولیس اسٹیشن سے تم اپنی راہ لگتیں اور میں اپنی تو اس حال کو نہ پہنچتے۔“

”خیر ہو گئی غلطی.... اب کچھ سوچو....!“

”کیا سوچوں.... سوچنے کے لئے نہ کوئی کھڑکی ہے اور نہ دروازہ۔ ویسے تم اس وقت بہت

حسین لگ رہی ہو۔!“

”پھر فضول باتیں شروع کر دیں۔!“

”شائد پہلی بار یہ فضول بات کی ہے۔!“

دفعۃً عجیب سی آواز کمرے میں گونجی اور بائیں جانب والی دیوار میں ایک دریچے سا بن گیا۔

دونوں سنبھل کر بیٹھ گئے اور عمران آہستہ سے بولا۔ ”اٹھو.... شائد اب نشہ کچھ کم ہو رہا ہے۔“

”یہ کیا ہے....؟“

”شائد دروازہ ہے جو نشے کی زیادتی کی وجہ سے پہلے نہیں دکھائی دیا تھا۔!“

”ہرگز نہیں.... یہ پہلے تھا ہی نہیں۔!“

”نہیں تھا تو اب کہاں سے ہو گیا ہے۔ میں کہتا ہوں اٹھو اور نکل چلو۔!“

وہ ہچکچاہٹ کے ساتھ اٹھ گئی لیکن مضطربانہ انداز میں عمران کا بازو تھام لیا تھا۔

دریچے سے گزر کر ایک بڑے سے ہال میں پہنچے جہاں بہت ہی عمدہ قسم کا فرنیچر نظر آرہا تھا۔ لیکن عمران کی نظر تو اپنے پروجیکٹر پر جم کر رہ گئی تھی۔ جس پر اُس نے سر سلطان کو باؤل دے سوف کی سلائڈز دکھائی تھیں۔

پھر قدموں کی چاپ سنائی دی اور ایک دیو ہیکل نیگرو اُن سے تھوڑے ہی فاصلے پر آرکا۔ چاروں دروازوں پر بھی ایک ایک مسلح نیگرو موجود تھا اور چاروں کی اسٹین گنیں انہی کی طرف اٹھی ہوئی تھیں۔ ”میرا نام مائیکل ہے۔!“ قریب کھڑا ہوا نیگرو مسکرا کر بولا۔

”اور میرا عمران....!“ عمران خوشی ظاہر کرتا ہوا بولا۔ ”اور یہ مریانا ہیں۔!“

”تم اس سے کس نتیجے پر پہنچے ہو مسٹر عمران....!“ مائیکل نے پروجیکٹر کی طرف اشارہ کیا۔ ”ابھی تک کسی نتیجے پر نہیں پہنچ سکا۔!“

”اگر تم سچ کہہ رہے ہو تو یہی تمہارے حق میں بہتر ہے اور ہاں ہمیں اس کا ٹکٹو بھی چاہئے۔!“ ”سلائڈز تیار کرتے وقت ٹکٹو ضائع ہو گیا تھا۔!“ ”مسٹر عمران....!“

”چینو نہیں.... میں سن رہا ہوں۔!“

”ٹکٹو کے بغیر تمہاری گلو خلاصی نہیں ہو سکے گی۔ ہمیں بتاؤ کہ وہ کہاں ہے۔ ہم خود ہی حاصل کر لیں گے۔!“

”جل کر ہوا میں مل گیا.... حاصل کر لو....!“

”ہم میک ہاوریاس کے ساتھی نہیں ہیں۔ تم کسی غلط فہمی میں نہ رہنا۔!“

”میں بھی دیکھ رہا ہوں کہ تم ان سے مختلف ہو۔!“

”آخر تم اس مصیبت سے اپنا پیچھا کیوں نہیں چھڑاتے۔!“ مریانا آہستہ سے بولی۔ لیکن عمران اُس کی طرف توجہ دیئے بغیر نیگرو کو گھورتا رہا۔

”باؤل دے سوف کا انجام دیکھو گے....؟“ نیگرو نے سوال کیا۔ ”کیسا انجام....؟“

”ابھی دکھاتا ہوں۔!“ اُس نے کہا اور قریب ہی رکھے ہوئے ایک ٹیلی ویژن سیٹ کا سوچ آں کر دیا۔

اسکرین روشن ہوا.... اور پھر ساحل سمندر کا دھندلا سا منظر دکھائی دیا۔ کیمرہ ساحل پر گھومنا ہوا ایسی جگہ رک گیا جہاں ایک بڑا سا لاؤ رن تھا اور جس کے گرد پانچ ہی بیٹھے ہوئے تھے ان کی آوازیں بھی سنائی دیں۔ وہ کچھ گارہے تھے لیکن ان کی شکلیں واضح نہیں تھیں۔ پھر چھٹا ہی دکھائی دیا وہ کہیں سے آیا تھا اور اس کی بغل میں ایک بڑا پارسل دیا ہوا تھا۔ اس نے اس پارسل کو کھولنا شروع کیا۔ آخر کار وہ پینٹنگ برآمد ہوئی۔ پینٹنگ کا کلور اپ دکھایا گیا۔ بلاشبہ وہی پینٹنگ تھی۔ باؤل دے سوف اور پھر اسے الاؤ میں ڈال دیا گیا۔ شعلے بلند ہوئے اور وہ دیکھتے ہی دیکھتے نظر آتش ہو گئی۔ نیکرو نے ہاتھ بڑھا کر ٹی وی کا سوئچ آف کر دیا۔

”کیا خیال ہے....؟“ وہ عمران کی طرف مڑ کر بولا۔
 ”خس کم جہاں پاک.... تم لوگوں نے بہت اچھا کیا۔ لیکن یہ کس پارٹی کے لوگ تھے!“
 ”ہماری پارٹی کے....!“

”سفید فام اس گدھی پر جان دیئے دیتے تھے اور تم سیاہ فاموں نے اُسے آگ میں جھونک دیا!“
 ”ہم تمہیں بھی آگ میں جھونک دیں گے اگر نگیٹو ہمیں نہ ملا۔!“
 ”وہ پہلے ہی نذر آتش ہو چکا ہے یقین کرو....!“
 ”لڑکی تم ہی اسے سمجھاؤ۔!“ نیکرو نے مریانا سے کہا۔

”مجھے سمجھانے کے لئے یہ ابھی بہت کم عمر ہیں۔!“ عمران نے مریانا کی طرف دیکھتے ہوئے پر تشویش لہجے میں کہا۔

”اچھی بات ہے.... تو پھر نہیں کہا جاسکتا کہ تمہاری قید کی مدت کتنی طویل ہوگی۔!“
 ”ان ساری باتوں کا مطلب یہ ہوا کہ تم لوگ اس پینٹنگ کی اہمیت سے واقف ہو۔!“ عمران نے کہا۔
 ”ہم واقف ہیں اسی لئے اُسے ضائع کر دیا گیا۔ اگر نگیٹو بھی ہمیں نہ ملا تو یہاں خون کی ندیاں بہہ جائیں گی۔!“

”یہاں سے مراد یہ ہال ہے یا تم میرے ملک کی بات کر رہے ہو....؟“

”میں تمہارے ملک کی بات کر رہا ہوں مسٹر عمران....!“

”تب تو دوسرا نگیٹو پیدا کرنا پڑے گا۔!“

”بات نہ بڑھاؤ.... یقین کرو نگیٹو ملنے کے بعد ہم تمہیں رہا کر دیں گے۔!“
 ”کیا تم سوچنے کے لئے کچھ وقت نہیں دے سکتے۔!“ مریانا بول پڑی اور عمران چونک کر

اُسے دیکھنے لگا۔

”ممکن ہے..... جتنا وقت چاہو لے لو....!“ نیگرو نے درتپے کی طرف ہاتھ اٹھا کر کہا۔

”ہیں جاؤ اور بیٹھ کر سوچو....!“

عمران درتپے کی طرف بڑھا اور پھر بڑی پھرتی سے ایک چھوٹی گول میز اٹھائی اور اس بڑے سے

گلوب پر کھینچ ماری جو ہال کے وسط میں روشن تھا۔ زبردست دھماکے کے ساتھ ہال میں اندھیرا چھا گیا۔

اس کے بعد وہ دیوار سے لگا ہوا قریبی دروازے کی طرف چھپنا تھا۔

”خبردار... خبردار... جہاں ہو وہیں ٹھہرو۔!“ نیگرو دہاڑا۔ ”ورنہ فائرنگ شروع کر دی جائیگی۔!“

دروازے کے قریب کھڑے ہوئے مسلح نیگرو کا سردیوار سے نکل آیا تھا اور اُس کی اسٹین گن

اچھل کر عمران کے سینے سے ٹکرائی تھی لیکن عمران نے اُسے فرش پر نہ گرنے دیا پھر دوسرے ہی لمحے

لمحے میں دروازے سے نکل چکا تھا۔

مرسیانا کی ہڈیانی سی چیخیں اندھیرے میں گونجتی رہیں۔ اسی دوران میں اسٹین گنوں سے دو تین

برسٹ بھی مارے گئے تھے۔ لیکن شائد اُن کی نالیں چھت کی طرف اٹھی ہوئی تھیں۔

عمران تاریک راہداری میں دیوار سے لگا ہوا تیزی سے آگے بڑھ رہا تھا کہ اچانک تیز قسم کی

روشنی میں نہا گیا۔ آنکھیں اس طرح چندھیا گئیں کہ جہاں تھا وہیں رک گیا۔ بڑی قوت والی سرچ

لائٹ کا سامنا ہوا تھا۔ پھر اُس کے ہاتھ سے اسٹین گن بھی چھین لی گئی۔ پتا نہیں کیسی زہریلی روشنی

تھی کہ آنکھیں ہی نہیں کھل رہی تھیں۔ ایسا معلوم ہوتا تھا جیسے دو جلتی ہوئی سلاخیں آنکھوں

میں اُترتی چلی گئی ہوں۔ اس کی جگہ اور کوئی ہوتا تو جانوروں کی طرح چیخنے لگتا۔ اتنی ہی شدید

تکلیف آنکھوں میں ہو رہی تھی۔ پھر وہ تکلیف پورے جسم میں پھیل گئی اور اتنی بڑھی کہ تکلیف کا

احساس ہی ختم ہو گیا۔ ہر قسم کا احساس فنا ہو گیا تھا۔

لیکن ٹھنڈی ہوا کے جھونکے یا تو تھپک تھپک کر سلاتے ہیں یا اتنے تیز ہو جاتے ہیں کہ بہت

گہری نیند بھی اچانک ٹوٹ جاتی ہے۔!

اُس کے ساتھ یہی ہوا چہرے پر یلغار کرنے والی تیز اور ٹھنڈی ہوا نے اُسے جگا دیا۔ سامنے سمندر

ٹھاٹھیں مار رہا تھا اور وہ اپنی ہی گاڑی کی پچھلی سیٹ پر قابل اعتراض حالت میں پڑا ہوا تھا۔ قابل

اعتراض یوں کہ اسکے برابر ہی مرسیانا بھی پڑی ہوئی تھی۔ یو کھلا کر دروازہ کھولا اور گاڑی سے اُتر آیا۔

گاڑی کے پیچھے ساحل سمندر کی ریت میں دھنسے ہوئے تھے۔ آنکھیں پھاڑ پھاڑ کر چاروں

طرف دیکھنے لگا۔ لیکن اس ویران ساحل پر اپنے علاوہ اور کوئی نظر نہ آیا۔

پتا نہیں کہاں لا پھینکا تھا کم بختوں نے۔ معلوم نہیں کون تھے؟ وہ پھر مریانا کی طرف متوجہ ہو گیا اور اب اس لفافے پر نظر پڑی جو مریانا کے قریب ہی سیٹ پر پڑا ہوا تھا۔ کچھ دیر تک اس پر نظر جمائے کھڑا رہا۔ پھر آگے بڑھ کر اٹھالیا۔ لفافے سے برآمد ہونے والے پرچے پر تحریر تھا۔ ”عالمبا تمہیں اندازہ ہو گیا ہو گا کہ ہم کیسے لوگ ہیں۔ تمہیں جب یا جہاں سے چاہیں گے اٹھالیں گے۔ لہذا مناسب یہی ہے کہ اب اس ٹکینو کو ہر وقت جیب ہی میں رکھو۔“

عمران جڑے بھیج کر تیزی سے سر سہلانے لگا۔ تنکھوں سے مریانا کی طرف بھی دیکھے جا رہا تھا۔ اچانک اس کی آنکھیں بھی کھل گئیں اور سب سے پہلے شائد عمران ہی نظر آیا تھا۔ گرتی پڑتی گاڑی سے اتر آئی اور عمران کا شانہ جھنجھوڑ کر پاگلوں کے سے انداز میں پوچھا۔ ”یہ سب کیا ہے؟“ ”خود میری سمجھ میں بھی آگیا تو ضرور بتا دوں گا۔“ عمران نے لا پرواہی سے کہا اور دوسری طرف دیکھنے لگا۔

”ہم یہاں کیسے پہنچے....؟“

”یہ بتانا بھی دشوار ہے۔ لیکن تم آسانی سے بتا سکو گی کہ پھر کس طرح میرے سر پر مسلط ہو گئیں۔ میں تو تمہیں وہیں چھوڑ بھاگا تھا۔“

”اندھیرا ہوتے ہی جب فائرنگ شروع ہوئی تھی تو کسی نے میرا گلا گھونٹ دیا تھا۔ اس کے بعد کیا ہوا۔ میں نہیں جانتی۔“

”گاڑی کے پہنچے دیکھ رہی ہو۔“ عمران نے غصیلے لہجے میں پوچھا۔

”ہاں کیوں نہیں....!“

”کو شش کرو کہ یہ ریت سے نکل جائیں۔“

”مم.... میں کیسے کو شش کروں....؟“

”تو پھر صبر کرو.... اس گاڑی کو کوئی کرین ہی ریت سے نکال سکے گا۔“

مریانا ریت پر بیٹھ کر اس طرح ہانپنے لگی جیسے اب تک دوڑتی رہی ہو۔

”تمہیں بھی کرین ہی اٹھائے گا۔“ عمران نے کہا اور آگے پانی کی طرف بڑھتا چلا گیا۔